

KÂVYAMÂLÂ. 50.



THE
ALANKÂRAŚEKHARA

OF
KES'AVAMIS'RA.



EDITED

BY

PAᅇᅇᅇ S'IVADATTA,

Head Paᅇᅇᅇ and Superintendent, Sanskr̥ᅇᅇ Department,
Oriental College, Lahore.

AND

KÂS'ĪNÂTH PÂᅇᅇᅇ PARAB.

REVISED BY

WÂSUDEV LAXMAᅇᅇ SHÂSTRĪ PANS'ĪKAR.

Second Edition

PUBLISHED

BY

PÂᅇᅇᅇ JÂWÂJĪ,
PROPRIETOR OF THE "NIRNAYA-SÂGAR" PRESS,
BOMBAY.

1926.

Price 12 Annas

[All rights reserved by the publisher.]

PUBLISHER.—Pandurang Jawaji, } 'Nirnaya-sagar' Press,
PRINTER.—Ramchandra Yesu Shedge, } 26 28, Kolbhat Lane, Bombay.

काव्यमाला. ५०.

श्रीमाणिक्यचन्द्रकारितः

श्रीकेशवमिश्रकृतः

अलंकारशेखरः ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा शिवदत्तशर्मणा,
मुम्बापुरवासिपरवोपाह्वपाण्डुरङ्गात्मजकाशीनाथ-
शर्मणा च संशोधितम्, तच्च पणशीकरोपाह्व-
लक्ष्मणशर्मात्मजवासुदेवशर्मणा
सस्कृतम् ।

द्वितीयावृत्ति

तच्च

मुम्बय्यां

पाण्डुरङ्ग जावजी

इत्येतैः स्त्रीये निर्णयसागराख्ययन्त्रालये मुद्रयित्वा प्राकाश्यं नीतम् ।

१९२६.

मूल्यं १२ आण्काः ।

पश्चान्मांसास्थिमेदःकलुषितवसुधां प्रोज्झ्य तांश्चाकलय्य
 द्यां यातान्वैरिवर्गान्दिवमपि सहसा जेतुकामो जगाम ॥
 क्षीराम्भोधेः शशीव श्रुतिरिव वदनाद्वेधसो रामचन्द्रा-
 दस्मादुद्यत्प्रतापः समजनि सुमना धर्मचन्द्रो नरेन्द्रः ।
 यस्याद्यापि प्रसन्नस्मितसुभगमुखाः खिद्यदञ्चत्कपोला
 रोमाञ्चस्तम्भभव्यास्त्रिदशयुवतयो हन्त गायन्ति कीर्तीः ॥
 निष्कान्तं सदनादुदैक्षि भगवान्भोजिनीवल्लभ-
 स्ते वाताः परिशीलिताः कमलिनीसौरभ्यमेदस्विनः ।
 विश्रान्तं गिरिकाननेषु निविडच्छायेषु भाग्योदया-
 दित्थं स्मेरमुखाः स्तुवन्ति विपदं यद्वैरिवामभ्रुवः ॥
 प्रत्यर्थिभूपतिपरिग्रहराज्यलक्ष्मी-
 धम्मिल्लमाल्यसुरभीकृतपाणिपद्मः ।
 तस्मादजायत समस्तगुणाभिरामो

माणिक्यचन्द्र इति राजकचक्रशक्रः ॥

काव्यालंकारपारंगममतिरखिलदमाभृतां चक्रवर्ती
 सर्वेषामस्तु काव्ये मतिरतिनिपुणेत्याशये सनिवेश्य ।
 वेदान्तन्यायविद्यापरिचयचतुरं केशवं संनियुज्य
 श्रीमन्माणिक्यचन्द्रः क्षितिपतितिलको ग्रन्थमेनं विधत्ते ॥
 बहुदोषोऽपि विदोषः क्रियते सुजनेन वाण इव हरिणा ।
 गुणवदपि निर्गुणीयति दुर्जनतो मूषिकात् इव पुस्तम् ॥
 परोद्वेगे परानन्दे खलसज्जनयोर्द्वयोः ।
 स्वभाव एव शरणं विषपीयूषयोरिव ॥

अलंकारविद्यासूत्रकारो भगवाञ्शौद्धोदनिः परमकारुणिकः स्वशास्त्रे
 प्रवर्तयिष्यन्प्रथमं काव्यस्वरूपमाह—

काव्यं रसादिमद्वाक्यं श्रुतं सुखविशेषकृत् ।

आदिपदेनालंकारपरिग्रहः । तथा च तदुभयान्यतरवत्त्वं लक्षणम् ।

अन्यतरत्त्वं च तदन्यान्यत्वम् । सुखविशेषसाधनत्वं वा लक्षणम् । समु-
दायार्थशून्येऽपि तदुभयमस्त्येवेति वृद्धा । अदृष्टद्वारा तद्वेतुशब्देऽति-
व्याप्तिराह—श्रुतमिति । सदिति शेषः । सुखे वैजात्यं सर्वानुभवसिद्धमेव ॥

केचित्तु—

‘तददोषौ शब्दार्थौ सगुणावनलंकृती पुनः क्वापि ।’

इत्याहुः ॥ ‘रसप्रतिपत्तिद्वारा सुखविशेषसाधनं वाक्यं काव्यम्’ इत्यपरे ॥

केचित्तु—‘पदावली काव्यम्’ । न तु निर्दोषगुणवदादि, काव्यदोषाणा-
मपरिगणनापत्तेः । न च—दोषाभावघटितकाव्यत्वज्ञानार्थमेव प्रतियोगिप-
रिगणनम्—इति वाच्यम्, ‘न चैतत्काव्यं दुष्टम्’ इत्यनुद्धावनापत्तेः ‘इदं
काव्यमेव न’ इत्यभिधानस्यैवोचितत्वात्—इत्याहुः । तन्न । तवायं हेतुरा-
भास इतिवदुपपत्तेः । व्याप्तिविशिष्टपक्षधर्मस्यैव हेतुत्वात् । न च हेतुत्वे-
नाभिमत इति वाच्यम् ॥ तुल्यत्वादिति ॥ वस्तुतस्तत्काव्यं पृथगेव यत्र
दोषैर्गुणादिचिन्ता । नहि । दुष्टं शरीरं शरीरमेव न भवति, इत्यन्ये ॥
कीर्त्यादिरूपफलसाधनता तु विशिष्टस्य । यदाह—

‘साधुशब्दार्थसदर्थं गुणालंकारभूषितम् ।

स्फुटरीतिरसोपेतं काव्यं कुर्वीत कीर्तये ॥’

आहुश्च—

‘निर्दोष गुणवत्काव्यमलंकारैरलंकृतम् ।

रसान्वितं कविः कुर्वन्प्रीतिं कीर्तिं च विन्दति ॥’ इति ॥

प्रवृत्त्यौपयिकं फलमाह—

हिताय सुकविः कुर्यात्

सुकवेरेव हितम्, अन्यस्य तु प्रतिकूलं तत् ॥

उक्तं च—

‘गौर्गौः कामदुघा सम्यक्प्रयुक्ता स्मर्यते वुधैः ।

दुष्प्रयुक्ताः पुनर्गोत्व प्रयोक्तुः सैव शसति ॥

१ ‘साधन’ ख. २. ‘शून्यत्वे’ ख. ३. ‘प्रतिपत्तिगुणद्वारा’ ख. ४. ‘वस्तुतस्तु का’
क. ख. ५ ‘गुणदोषादि’ क. ६. ‘कूलमिदमिति भावः’ क. ‘प्रतिकूलमिति तन्न’ ख.
७. ‘तदुक्तम्’ क.

श्लाघ्यः पामरपरिषदि कवयति दौलीककर्तापि ।
 यस्मै स्पृहयति विद्वंस्तत्काव्यं काव्यमित्याहुः ॥
 अर्थैः कृतार्थयन्त्येके घटनापटवः परे ।
 उभयत्र प्रवीणा ये त एव कवयो मताः ॥'

हितमाह श्रीपादः—

'लामः पूजाख्यातिर्धर्मः कामश्च मोक्षश्च ।
 इष्टानिष्टप्राप्तित्यागौ ज्ञानं फलानि काव्यस्य ॥'

इष्टेति गोवृषन्यायात् ॥

आहुश्च—

'काव्यं यशसेऽर्थकृते व्यवहारविदे शिवेतरक्षतये ।
 सद्यः परनिर्वृतये कान्तासमिततयोपदेशयुजे ॥'

वृद्धास्तु—

'श्रोतृणां द्रामहानन्दः स स्वस्तिन्नाभिमानिकः ।
 तत्कालफलमेतावत्क्रमात्कीर्तिघनादिकम् ॥'

नन्वेवं सर्वैः सुकविरेव स्यात् । अत आह—

तद्धेतुः प्रतिभादिकम् ॥ १ ॥

सदाह—

'प्रतिभा कारणं तस्य व्युत्पत्तिस्तु विभूषणम् ।
 भृशोत्पत्तिकृद्भ्यासः काव्यस्यैषा व्यवस्थितिः ॥'

व्युत्पत्तिर्नातन्नज्ञानम् ॥

आहुश्च—

'शक्तिर्निपुणता लोकशास्त्रकाव्याद्यवेक्षणात् ।
 काव्यज्ञशिक्षयाभ्यास इति हेतुस्तदुद्भवे ॥'

शक्तिः पुण्यविशेषः । स एव प्रतिमेत्युच्यते ।

'व्युत्पत्तिः शक्तिरभ्यासस्त्रितयं काव्यसाधनम् ।'

इत्यपि ॥

श्रीपादस्तु—

‘परिशीलितकाव्यवर्त्मनां कविसंसर्गविशुद्धचेतसाम् ।
परिभावयतामनुक्षणं कविता पाणितले निपीदति ॥’

वृद्धास्तु—

‘नैसर्गिकी च प्रतिभा श्रुतं च बहु निर्मलम् ।
अमन्दश्चाभियोगोऽस्याः कारणं काव्यसंपदः ॥
मनःप्रसत्तिः प्रतिभा प्रातःकालेऽभियोगिता ।
अनेकशास्त्रदर्शित्वमित्यर्था लोकहेतवः ॥
द्वित्रैकोषपरिज्ञानं द्वित्रैव्याकरणज्ञता ।
छन्दोविद्याप्रवीणत्वं काव्येऽवश्यमपेक्ष्यते ॥’

आदिपदात्प्रकारज्ञानम् । तथाहि—सा खल्वेषा भारती सुरसरिदिव सह-
स्रमुख्यपि संक्षेपेण चतुर्धा प्रवर्तते । तदाहुः—

‘संस्कृतं प्राकृतं चैव पैशाची मागधी तथा ।
विद्याश्चतस्र एवैताः संक्षेपात्काव्यवर्त्मनः ॥
देवाद्याः संस्कृतं प्राहुः प्राकृतं किन्नरादयः ।
पैशाची चै पिशाचाद्या मागधीं हीनजातयः ॥
चतसृष्वपि मूर्धन्यं संस्कृतं मुनयो विदुः ।
गद्यं पद्यं च मिश्रं च तत्रिधैव व्यवस्थितम् ।
गद्यमुत्कलिकाप्रायं पद्यगन्धीति च द्विधा ॥
तत्रापि पद्यं तदपि वृत्तकं वर्णमात्रयोः ।
समवैषम्यभेदेन तदानन्त्याय कल्पते ॥’

दण्डिनस्तु—

‘तदेतद्वाङ्मयं भूयः संस्कृतं प्राकृतं तथा ।
अपभ्रंशश्च मिश्रं चेत्याहुरार्याश्चतुर्विधम् ॥

प्राकृतं तज्जतत्तुल्यदेश्यादिकमनेकधा ।
 अपभ्रंशश्च यच्छुद्धं तत्तद्देशेषु भाषितम् ॥
 संस्कृतं सर्गबन्धादि प्राकृत स्कन्धकादिकम् ।
 आसारादि त्वपभ्रशो नाटकादि तु मिश्रकम् ॥
 यथामति यथाशक्ति यथौचित्यं यथारति ।
 कवेः पात्रस्य चैतासां प्रयोग उपपद्यते ॥'

इत्यलंकारशेखर उपक्रमरत्ने काव्यस्वरूपफलकारणमरीचि ॥ १ ॥

द्वितीयो मरीचिः ।

शरीरकल्पस्य काव्यस्य रूपान्तरमाह—

रीतिरुक्तिस्तथा मुद्रा वृत्तिः काव्यस्य जीवितम् ।
 त्रिविधस्यापि दोषास्तु त्याज्याः श्लाघ्या द्वये गुणाः ॥ १ ॥
 अलंकारस्तु शोभायै रस आत्मा परे मनः ।

द्वय इति शब्दार्थभेदात्रितयान्वयि । परे रसदोषभावानुकूलवर्णादयः ॥
 तत्र रीतिमाह—

तत्तद्रसोपकारिण्यस्तत्तद्देशसमुद्भवाः ॥ २ ॥
 पद्येषु रीतयो गौडी वैदर्भी मागधी तथा ।

तदेतत्पल्लवयन्ति श्रीपादाः—

‘गौडी समासभूयस्त्वाद्वैदर्भी च तदल्पतः ।
 अनयोः सकरो यस्तु मागधी सातिविस्तरा ॥
 गौडीयैः प्रथमामध्यावैदर्भैर्मैथिलैस्तथा ।
 अन्यैस्तु चरमा रीतिः स्वभावादेव सेव्यते ॥’

तत्र गौडी यथा—

‘उन्मीलन्मधुगन्धलुब्धमधुपव्याधूतचूताङ्कुर-
 क्रीडत्कोकिलकाकलीकलकलैरुद्गीर्णकर्णज्वराः ।
 नीयन्ते पथिकैः कथं कथमपि ध्यानावधानक्षण-
 प्राप्तप्राणसमासमागमरसोल्लासैरमी वासराः ॥’

वैदर्भी यथा—

‘मनीषिताः सन्ति गृहेषु देवतास्तप. क वत्से क च तावकं वपुः ।

पदं सहेत अमरस्य पेलवं शिरीषपुष्पं न पुन. पतत्रिणः ॥’

मागधी यथा—

‘पाणौ पद्मविद्या मधुककुसुमभ्रान्त्या पुनर्गण्डयो-

नीलेन्दीवरशङ्कया नयनयोर्वन्धूकवुच्छाधरे ।

लीयन्ते कवरीषु वान्धवजनव्यामोहजातस्पृहा

दुर्वारा मधुपा. कियन्ति तरुणि स्थानानि रक्षिष्यसि ॥’

इयं बहुधा विस्तृतमन्यत्र ॥

भोजराजस्तु—

‘शस्ता विदग्धगोष्ठीषु वैदर्भी रीतिरुत्तमा ।

मागधी मध्यमा गौडी गौडस्त्री कलहायते ॥’

यदाह—

‘ब्रह्मन्विज्ञापयामि त्वा स्वाधिकारजिहासया ।

गौडस्यजतु वा गाथामन्या वास्तु सरस्वती ॥’

उक्तिं विभजते—

लोकच्छेकार्भकोन्मत्तभेदादुक्तिश्चतुर्विधा ॥ ३ ॥

तत्र लोकोक्तिर्यथा—

‘शापान्तो मे भुजगशयनादुत्थिते शार्ङ्गपाणौ

शेषान्मासान्गमय चतुरो लोचने मीलयित्वा ।

पश्चादावा विरहगुणितं त तमात्माभिलाषं

निर्वेक्ष्याव. परिणतशरच्चन्द्रिकासु क्षपासु ॥’

च्छेको विदग्धस्तस्योक्तिर्यथा—

‘योऽतिदीर्घासिताक्षस्य विलासवैलितभ्रुवः ।

कान्तामुखस्यावशगस्तस्मै नृपशवे नमः ॥’

अत्र ‘नृपशवे नमः’ इति ॥

अर्मकोक्तिर्यथा—

‘स किं स्वर्गतरुः कोऽपि यस्य पुष्पं निशाकरः ।
मातस्ते कीदृशा वृक्षा येषां मुक्ताफलं फलम् ॥’

अत्र पुष्पं निशाकरः, फलं मुक्ताफलमिति ॥

उन्मत्तोक्तिर्यथा—

‘काकार्यं शशलक्ष्मणः क्व च कुलं भूयोऽपि दृश्येत सा
दोषाणां प्रशमाय नः श्रुतमहो कोपेऽपि कान्तं मुखम् ।
किं वक्ष्यन्त्यपकल्मषाः कृतधियः स्वप्नेऽपि सा दुर्लभा
चेतः स्वास्थ्यमुपेहि कः खलु युवा धन्योऽधरं धास्यति ॥’

अत्र विरहोन्मत्तस्यैवमभिधानम् ॥

विन्यासविशेषवशाद्यत्राभिप्रायविशेषलाभेन मुदो हर्षस्योत्पत्तिः सा मुद्रा ॥
तामिदानीं विभजते—

‘मुद्रा पदस्य वाक्यस्य विभक्तेर्वचनस्य च ॥’

तत्र पदमुद्रा यथा—

‘निर्माल्यं नयनश्रियः कुवलयं, वक्रस्य दासः शशी
ऋयुगमस्य सनाभि मन्मथधनुज्योत्स्नास्मितस्याञ्चलम् ।
संगीतस्य च मत्तकोकिलरुतान्युच्छिष्टमेणीदृशः

सर्वाकारमहो विधेः परिणतं विज्ञानशिल्पं चिरात् ॥’

अत्र निर्माल्यादि पदानां गौणवृत्त्याभिप्रायविशेषान्मुत्प्रदायिता ॥

वाक्यमुद्रा यथा—

‘रामे तटान्तवसतौ कुशतल्पशायि-

न्यद्यापि नाम भवतो भगवन्ननास्था ।

स्मृत्वा तदेहि सगरं च भगीरथं च

दृष्ट्वाथ वा मम धनुश्च शिलीमुखंश्च ॥’

अत्र सगरं च भगीरथं चेत्यादिवाक्यस्य प्रागुपकाराभिप्रायेण दृष्ट्वा याव-
दुपकारसामर्थ्याभिप्रायेण निवेशनान्मुत्प्रदायिता ॥

विभक्तिमुद्रा यथा—

‘श्रियं प्रदुग्धे विपदो रुणद्धि यशांसि सूतेऽविनयं प्रमार्ष्टि ।

संस्कारशौचेन परं पुनीते शुद्धा हि बुद्धिः किल कामधेनुः ॥’

अत्र प्रदुग्ध इत्यादि तिद्धिमक्तीना द्वयोर्द्विकर्मकयोर्निवेशनान्मङ्गल्यामङ्ग-
ल्यार्थकानामपि मङ्गल्य एवाभिप्रायवशाद्विभक्तिमुद्रा ॥

वचनमुद्रा यथा—

‘विश्वंमरा भगवती भवतीमसूत

राजा प्रजापतिसमो जनकः पिता ते ।

तेषां वधूस्त्वमसि नन्दिनि पार्थिवाना

येषा गृहेषु सविता च गुरुर्वयं च ॥’

अत्र वयमिति वचनेन सवितुरहं महानित्यभिप्रायाद्वचनमुद्रा ॥

‘प्रयोजनं यथैतासा रसमैत्री च विस्तरः ।

तथालंकारसर्वस्वे सप्रपञ्चमदर्शयम् ॥’

इत्यलंकारशेखर उपक्रमरत्ने रीत्यादिवहिरङ्गत्रयमरीचिः ॥ २ ॥

तृतीयो मरीचिः ।

अथ वृत्ति विभजते—

पदानां वृत्तयस्तिप्तः

तिस्रो वृत्तयः पदाना भवन्ति, शक्तिर्लक्षणा व्यञ्जना चेति । तत्र—शक्ति-
रीश्वरेच्छा या सकेत इत्युच्यते । सा पदेषु प्रसिद्धैव ॥ सा च—

‘कोशव्याकरणासोक्तिवाक्यशेषोपमादितः ।

प्रसिद्धपदसंबन्धाद्यवहाराच्च बुद्ध्यते ॥’

लक्षणा शक्यसंबन्धः । सा च तात्पर्यानुपपत्त्या मुख्यार्थानुपपत्त्या वा प्रव-
र्तते ॥ यथा ‘निर्माल्यं नयनश्रियः’ इत्यादौ निर्माल्यदासादिपदे ॥

तृतीया वृत्तिर्व्यञ्जना यथा—

‘निःशेषच्युतचन्दन स्तनतटं निर्मृष्टरागोऽधरो

नेत्रे दूरमनञ्जने पुलकिता तन्वी तवेयं तनुः ।

२ अलं० शेष०

मिथ्यावादिनि दूति बान्धवजनस्याज्ञातपीडागमे
 वार्पीं स्नातुमितो गतासि न पुनस्तस्याधमस्यान्तिकम् ॥'

अत्राधमपदेन रन्तुं गतासीति व्यज्यते ॥

ननु 'रविरस्तं गत.' इत्यादौ तान्येव पदानि कथं श्रोतृणां विचित्र-
 बुद्धीरुत्पादयन्तीत्यत आह—

विचित्रसहकारिणाम् ।

तदेव हि पदं स्वरससमभिव्याहारप्रकरणतात्पर्यज्ञानादिरूपसहकारिभेदात्त-
 तद्धियमुत्पादयति दण्ड इव गवाभ्याजनघटौ ॥

ननु शंक्त्यादिकमानुपूर्वीविशेषविशिष्टवर्णसमुदाये, तत्कथमेकदेशस्य
 बोधकतात आह—

स्वभाववैचित्र्यजुषाम्

विचित्रस्वभावानि खलु पदानि भवन्ति । क्वचिदेकदेशस्याद्यस्य बोध-
 कता । यथा भीमसेनबलदेवादिपदादौ ॥ क्वचिच्चरमस्य । यथा—मतंगज-
 वसुंधरा धराधरपदादौ । सा च तत्तत्पदस्मरणेन प्रकारान्तरेण चेत्यन्यदे-
 तत् ॥ किं च कर्णावतंसपदवत् शक्यतावच्छेदकस्य पृथगुपादानेनापि न
 पौनरुक्त्यं भवति । यथा—करिवृंहितमयूरकेकादौ । क्वचित्—शक्यस्यापि ।
 यथा—'उदयाचलकारागृहादौ । उदयपदस्य पूर्वाचले, कारापदस्य बन्दि-
 गृहे शक्यत्वात् । किं च परस्परविरुद्धतया तिरस्कृततृतीयकोटिकमिवा-
 न्यतरप्रतिक्षेपे परस्यैव लाभं जनयति । यथा—'शीतेतरानुष्णकरा हिमांशोः'
 इत्यादौ 'अपांसुलानां धुरि कीर्तनीया' 'स नन्दिनीस्तन्यमनिन्दितात्मा'
 इत्यादौ प्रकर्षलाभवदित्यवधेयम् । किञ्चित्पदमनपेक्ष्यरूढिकम्, यथा—'सिं-
 हादवाप द्विपदं नृसिंहः' इत्यादौ । किञ्चिच्चानपेक्ष्ययौगिकम्, यथा—क्षी-
 राम्भोधेरित्यादौ, अन्यथानन्वयापत्तिः । किं च वामनयना वामोरुरिति
 भवति न तु वामवदना वामपाणिरिति । सर्वं चेदं क्वचिदेव पदे । अत
 उक्तं स्वभावेति ॥

तर्किं यद् व्यञ्जनापि पदमात्रवृत्तिरेव नेत्यत आह—

व्यञ्जनार्थत्रयेऽपि च ॥ १ ॥

शक्यलक्ष्यव्यङ्ग्यात्मक इत्यर्थः ॥ शक्यार्थस्य व्यञ्जकता यथा—

‘अवलोकय निष्पन्दो विसिनीपत्रे वको भाति ।

निर्मलमरकतभाजनपरिस्थितो विमलशङ्ख इव ॥’

अत्र निष्पन्दशब्दस्यार्थेन क्रियाविरहेण वकगतमाश्वस्तत्वं व्यज्यते ॥

लक्ष्यार्थस्य यथा—

‘मुखं विकसितस्मितं वैसितवक्रिम प्रेक्षितं

समुच्छलितविभ्रमा गतिरपास्तसंस्था मतिः ।

उरो मुकुलितस्तनं जघनैमंसवन्धोद्भुरं

वतेन्दुवदनातनौ तरुणिमोद्गमो मोदते ॥’

अत्र विकासः पुष्पधर्मो मुखेऽनुपपन्न इति लक्षितेन प्रसृतत्वेन लोकोत्तर-
रमणीयतात्मकातिशयो व्यज्यते ॥ एवमग्रेऽपि । व्यङ्ग्यार्थस्य यथा ‘अव-
लोकय—’ इत्यादावेव व्यङ्ग्येनाश्वस्तत्वेन देशस्य सकेतयोग्यत्वं व्यज्यते ॥

त्रिविधस्यापीति ॥ उत्तममध्यमाधमात्मकस्य । तत्र—

‘वाच्यनिरूपितव्यङ्ग्यप्रकर्षाधारत्वमुत्तमत्वम् ।’ यथा—‘निःशेषच्युत-
चन्दनम्’ इत्यादौ वाच्यार्थापेक्षया व्यङ्ग्यार्थ एव इदिति चमत्कार-
विशेषमारोहति ॥

वाच्यनिरूपितव्यङ्ग्यप्रकर्षाधारत्वं मध्यमत्वम् ।’ यथा—

‘ग्रामतरुणं तरुण्या नववञ्जुलमञ्जरीसनाथकरम् ।

शयन्त्या भवति मुहुर्नितरा मलिना मुखच्छाया ॥’

अत्र ५२ कुञ्जे दत्तसंकेता तरुणी न गतेति व्यज्यते । तच्च गुणीभूत
तदपेक्षया वाच्यस्यैव चमत्कारकारित्वात् ॥

चमत्कृतिहेतुव्यङ्ग्यरहितत्वमधमत्वम् । यथा—

‘वन्दामहे महेशानचण्डकोदण्डखण्डनम् ।

जानकीहृदयानन्दचन्दनं रघुनन्दनम् ॥’

अत्र व्यङ्ग्यः कोऽप्यर्थस्तादृशो नास्ति । अत्र सर्वत्र व्यञ्जनासु वक्तुरेव तात्पर्यं नियामकम् । तज्ज्ञानमेव बोधोपयोगि । तदभावादधममित्युच्यते । प्रपञ्चितं चेदं मयैव वाक्यरत्ने ॥ ननु व्यञ्जना वृत्त्यन्तरमित्यत्र किं मानमिति । उच्यते—

‘भद्रात्मनो दुरधिरोहतनोर्विशाल-
वंशोन्नतेः कृतशिलीमुखसंग्रहस्य ।
यस्यानुपप्लुतगतेः परवारणस्य
दानाम्बुसेकसुभगः सततं करोऽभूत् ॥’

अत्र प्रकरणेन भद्रात्मन इत्यादि पदानां राशिं तदन्वययोग्ये चार्थेऽभिधानियत्रणेऽपि गजस्य तदन्वययोग्यस्य चार्थस्य व्यञ्जनयैव प्रतीतिः ॥ वस्तुतस्तु—

‘अद्यारभ्य चिरं साधो निःशङ्कमिह संचर ।
रेवाकुञ्जे मृगेन्द्रेण स दुष्टश्चाद्य घातितः ॥’

अत्र भिक्षुकं प्रत्येवं वदन्त्याः प्रतिवेशिनं प्रति निःशङ्करत्यभिधानं स्फुटमिति ॥ किं च रेवाकुञ्जस्य रतस्थानत्वं लभ्यते, सिंहबुद्ध्या परेण न गन्तव्यम्, सिंहस्तु वस्तुगत्या नास्त्येव तदेतद्व्यञ्जना विना प्रकारान्तरेण लब्धव्यमित्याशङ्कैव नास्तीति^१ ॥

इत्यलंकारशेखर उपक्रमरत्ने वृत्तिमरीचिः ॥ ३ ॥

इति श्रीमहाराजाधिराजश्रीमाणिक्यचन्द्रकारिते श्रीकेशवमिश्रविरचितेऽलंकारशेखर
उपक्रमरत्नम् ॥ १ ॥

चतुर्थो मरीचिः ।

‘दोषास्त्याज्याः’ इत्युक्तम् । युक्तं चैतत् ॥ यदाह-
‘दोषः सर्वात्मना त्याज्यो रसहानिकरो हिंसः ।
अन्यो गुणोऽस्तु मा वास्तु महान्निर्दोषता गुणः ॥’

दण्डी च—

‘तदल्पमपि नोपेक्ष्यं काव्ये दुष्टं कथंचन ।

स्याद्वपुः सुन्दरमपि श्वित्रेणैकेन दुर्भगम् ॥’

दोषत्वं च रसोत्पत्तिप्रतिबन्धकत्वम् । रसकारणीभूताभावप्रतियोगियथार्थ-
ज्ञानविषयत्वम् इति यावत् ॥

अत्र प्रथमं पददोषानाह—

कष्टाप्रयुक्तसंदिग्धव्यर्थाश्लीलाप्रतीतकाः ।

असाध्ववाचकौ दोषाः पदेऽष्टावेव भाषिताः ॥ १ ॥

कष्टं श्रुतिकटु यथा—

‘बर्हिनिर्हार्दनाहंऽस्मिन्काले जीमूतमालिनि ।

आलिङ्गित स तन्वङ्ग्या कार्तार्थ्यं लभतां चिरात् ॥’

अत्र बर्हिनिर्हार्दनकार्तार्थ्यादिशब्दाः ॥

अप्रयुक्तं तथाज्ञातमपि कविभिर्नादृतम् । यथा—

‘यतोऽयं दारुणाचारो न हन्ति सुरनिम्नगाम् ।

अतो मन्ये दैवतोऽस्य पिशाचो राक्षसोऽथ वा ॥’

अत्र हन्तीति गमने, दैवतशब्दः पुंसि कविर्न प्रयुक्तः ॥

संदिग्धं सदेहजनकम् । यथा—

‘अपिधानेन हे वत्स किमर्थमिह वर्तसे ।

आरादेवास्ति स प्रायो यतस्ते भयमुत्थितम् ॥’

अत्रापिधानाराच्छब्दौ ॥

व्यर्थं प्रकृतार्थानुपयुक्तम् । यथा—

‘बिमर्ति यश्च देहार्थे प्रियामिन्दुं हि मूर्धनि ।

स वै देवः खलु त्वां तु पुनातु मदनान्तकः ॥’

अत्र च-हि-वै-खलु-तु-शब्दाः ॥

अश्लीलमौज्वर्याभाववत् । तदपि त्रिविधम्, अमङ्गलव्रीडाजुगुप्सामे-
दात् ॥ क्रमेणोदाहरणम्—

‘विनाशान्मारुतेस्तस्य सुर्महत्साधनोऽपि सन् ।
नासाग्नेण स सुग्रीवो वायुं त्यजति केवलम् ॥’

अत्र विनाशसाधनवायुशब्दाः ॥

अग्रतीतं स्वशास्त्रमात्रविरुद्धम् । यथा—

‘त्रुटौ विश्रान्तिरित्येके पीलवस्तीति चापरे ।
त्वन्मध्यमाणिमा तन्वि न केनापि विभाव्यते ॥’

अत्र त्रुटिपीलुशब्दौ ॥

असाधु अनुशासनविरुद्धम् । यथा—

‘शातोदरि कथंकारं मानमेतच्चिकीर्षति ।
मानिनीमानदलनो विजयत्येष चन्द्रमाः ॥’

अत्र मानमेतद्विजयतीति ।

अवाचकं प्रकृतार्थाशक्तम् । यथा—

‘भूयोमत्तद्विरदगमनां हारकेयूरयुक्तां
पीनोत्तुङ्गस्तनभरनमन्मध्यभागाभिरामाम् ।
सेरोदञ्चन्नवकिसलयस्पर्धिताम्राधरौष्टीं
लक्ष्मीमक्षिस्फुरितवदनामन्वहं संस्मरामि ॥’

अत्र लक्ष्मीपदमङ्गनायाः ।

ग्राम्यं त्ववाचकाश्लीलान्यतरान्तर्भावान्न पृथगिति ॥

इत्यलंकारशेखरे दोषरत्ने परदोषमरीचिः ॥ ४ ॥

पञ्चमो मरीचिः ।

अथेदानीमसाधारणान्वाक्यदोषानाह—

न्यूनं विसंधि व्याकीर्णं समाप्तपुनरात्तकम् ।
भग्नः क्रमयतिच्छन्दोवाक्यगर्भमरीतिमत् ॥ १ ॥
अभिमृष्टविधेयांशं समुदायार्थवर्जितम् ।
विरुद्धमतिकृद्वाक्ये दोषा द्वादश कीर्तिताः ॥ २ ॥

तत्र न्यूनमन्वयबोधप्रयोजकपदशून्यम् । यथा—

‘तथाभूता दृष्टा नृपसदसि पाञ्चालतनयां
वने व्याधै सार्धं सुचिरमुपित वल्कलधरैः ।

विराटस्यावासे स्थितमनुचितारम्भनिभृत

गुरु खेदं खिन्ने भजति मयि नाद्यापि कुरुषु ॥’

अत्र स्थितमित्यन्तरमस्माभिरिति, खिन्न इत्यस्मात्पूर्वमित्यमिति च दातुमर्हति ॥

विसंधिः संधिविरहो विरुद्धसंधिश्च । आद्योऽपि द्विविधः । ऐच्छिक प्रगृह्यादिनिवन्धनश्च । ऐच्छिक सकृदपि दोषः । उभयोरुदाहरणम्—

‘भेधानिलेन अमुना एतस्मिन्नद्रिकानने ।

पादपा उत्तमा उच्चा इदानीमेव पातिताः ॥’

चरमश्चतुर्विधः । अश्लीलः कष्ट उँत्वप्राप्तविसर्गो लुप्तविसर्गश्च । क्रमेणो-
दाहरणानि—

‘ववुरिन्दीवरश्रेणिवान्धवा यत्र वायवः ।

मञ्जर्युद्धमगर्भासौ तर्वाल्युर्वी विधूयते ॥’

‘धीरो विनीतो निपुणो वराकारो नृपोऽत्र सः ।

यस्य भृत्या वलोत्सक्ता भक्ता बुद्धिप्रभाविताः ॥’

व्याकीर्णं व्यवहितान्वयम् । यथा—

‘मसृणचरणपातं गम्यतां भूः सदर्भा

विरचय सिचयान्तं मूर्ध्नि धर्मः कठोरः ।

तदिति जनकपुत्री लोचनैरश्रुपूर्णैः

पथि पथिकवधूमिर्वीक्षिता शिक्षिता च ॥’

अत्र ‘तद्गम्यताम्, तद्विरेचय’ इत्यन्वये तदिति व्यवहितम् ॥

समाप्तपुनरात्तकं समाप्तौ प्रधानवाक्यार्थबोधे जाते पुनरुपात्तम् ।
यथा ‘निर्माल्यं नयनश्रियः’ इत्यादौ चिरादिति । यथा च—

‘क्रेङ्कारः स्मरकार्मुकस्य सुरतक्रीडापिकीनां रवो-
 झङ्कारो रतिमञ्जरीमधुलिहां लीलाचकोरध्वनिः ।
 तन्न्या कञ्चुलिकापसारणभुजाक्षेपस्खलत्कङ्कण-
 काणः प्रेम तनोतु वो नववयोलास्याय वेणुखनः ॥’

अत्र वेणुखन इति ॥

भग्नक्रमं यत्रार्थः शाब्दो वा क्रमेनास्ति । उभयं यथा—

‘तुरङ्गमथ मातङ्गं प्रयच्छासै मदालसम् ।

कान्तिप्रतापौ भवतः सूर्याचन्द्रमसोः समौ ॥’

भग्नयतिर्यथा—‘रामे तटान्तवसतौ कुशतल्पशायिन्यद्यापि’ इत्यादौ ।

अत्रावश्यकी पदशेषयतिर्नास्ति ॥

भग्नच्छन्दो यथा—

‘ततः परमोमित्युक्त्वा प्रतस्थे मुनिमण्डलम् ।

भगवानपि संप्राप्तः प्रथमोद्दिष्टमाश्रमम् ॥’

अत्र पञ्चमं लघु कर्तुमर्हति ॥

यत्रापर्यवसितवाक्यमध्ये तदनपेक्षवाक्यान्तरमनुप्रविशति तद्वाक्यग-
 र्भम् । यथा—

‘योग्यो यस्ते पुत्रः सोऽयं दशवदन लक्ष्मणेन मया ।

रक्षैनं यदि शक्तिर्मृत्युवशं नीयते विवशः ॥’

अत्र तृतीयपादगर्भता ॥

अरीतिमत् यां रीतिमुपक्रम्य प्रवृत्तं तद्भङ्गवत् । यथा—

‘गाहन्तां महिषा निपानसलिलं श्रृङ्गैर्मुहुस्ताडितं

छायाबद्धकदम्बकं मृगकुलं रोमन्थमभ्यस्यतु ।

विश्रब्धैः क्रियतां वराहर्तेतिभिर्मुस्ताक्षतिः पल्वले

विश्रामं लभतामिदं च शिथिलज्याबैन्धमस्सद्धनुः ॥’

अत्र तृतीयपादेऽनभिहितकर्त्रादरातद्भङ्गः ।

अभिमृष्टविधेयांशं प्राधान्यानिर्दिष्टविधेयकम् । यथा—

‘वपुर्विरूपाक्षमलक्ष्यजन्मता दिगम्बरत्वेन निवेदितं वसु ।

वरेषु यद्दालमृगाक्षि मृम्यते तदस्ति कि व्यस्तमपि त्रिलोचने ॥’

अत्र जन्मोद्दिश्यालक्ष्यत्वं विधेयम् । तच्च समासप्रविष्टतया न प्राधान्येन निर्दिष्टम् ॥

समुदायार्थवर्जितं यथा—

‘जरद्भवः कम्बलपादुकाभ्यां द्वारि स्थितो गायति मङ्गलानि ।

तं ब्राह्मणी पृच्छति पुत्रकामा राजत्रुमाया लशुनस्य कोऽर्थः ॥’

अथ विरुद्धमतिकृत्—

‘कुवेरस्येव भगवान्भवानीरमणो हरः ।

अकार्यमित्रमेकोऽसौ वासुदेवः किरीटिनः ॥’

अत्र भवानीरमणाकार्यमित्रशब्दौ विरुद्धां मतिं कुरुतः ॥

‘असमर्थसमासो दोषान्तरम्’ इति गोवर्धनः । यथा—

‘प्राक्प्रत्यक्पृथिवीभृतोः परिषदि प्रख्यातसख्यावता-
महायाद्भुततर्ककर्कशतया विच्छिद्य विद्यापदम् ।

ये केऽप्युत्कलभूपते तव समासंभाविताः पण्डिताः

पत्रं श्रीजयदेवपण्डितकविस्तन्मूर्ध्नि विन्यस्यति ॥’

इत्यलंकारशेखरे वाक्यदोषमरीचि ॥ ५ ॥

पष्ठो मरीचिः ।

अथार्थदोषानाह—

अष्टार्थदोषा विरसग्राम्यव्याहतखिन्नताः ।

हीनाधिकासदृक्साम्यं देशादीनां विरोधि च ॥ १ ॥

१. ‘मलक्ष’ क. २. ‘लक्षकं’ ख. ३. ‘अत्रासम’ ख. ४. ‘न्तरं गो’ ख. ५. उदा-
हरणं क-पुस्तके नास्ति. ६. ‘वाग्दोष’ ख.

अत्र विरसं प्रस्तुतरसविरुद्धम् । यथा—

‘किं रोदिषि हा रावैः सुतमरणशुचं जहीहि कि त्रिय
सफल्य यौवनमधुना सममनुरक्तेन सुतनु मया ॥’

अत्र करुणशृङ्गारयोर्महान्विरोधः ॥

ग्राम्यमविदग्धोक्तिनिष्पन्नम् । यथा—

‘स्वपिम्यद्यानवद्याङ्गि सप्रत्याप्तस्तवान्तिके ।
मनागूरुद्वयं बाले कुञ्चित समुदञ्चय ॥’

व्याहृतम् उपात्तविरुद्धम् । यथा—

‘विवृण्वती शैलसुतापि भावमङ्गैः स्फुरद्दालकदम्बकल्पैः ।
साचीकृता चारुतरेण तस्थौ मुखेन पर्यस्तविलोचनेन ॥’

अत्र शैलदुहितृत्वभावप्रकाशनत्वे विरुद्धे । एकेन प्रस्तरप्रकृतित्वस्यापरेण
विदग्धत्वस्य लाभात् ॥

खिन्नमपुष्टम् । यथा—

‘त्वत्प्रयाणसमुद्भूतधूली लुम्पति भास्करम् ।
कृपाणं पाणिना घत्से शूरो न त्वत्समो भुवि ॥’

अत्र धूल्युत्थापनकृपाणधारणयोरशूरसाधारण्याच्छौर्यस्यापुष्टिः ॥

हीनोपमं यथा—

‘क्वचिदग्रे प्रसरता क्वचिदापद्यनिघ्नता ।
शुनेव सारङ्गकुलं त्वया भिन्नं द्विषां वलम् ॥’

अधिकोपमं यथा—

‘वसिष्ठवदयं दासो हनूमानिव मूषिका ।
सरस्वानिव कूपोऽयं शुनीयं श्रीरिव स्वयम् ॥’

अत्र यद्यप्युपमेयानां प्रकर्ष एव, तथाप्यात्यन्तिकरसहानेः सोऽपि न
प्रेतीयते ॥

असदृशोपमं यथा—

‘निर्ययौ रुद्रनयनात्सस्फुलिङ्गो महानलः ।

वर्पन्ती शीकरासारं गङ्गा हिमगिरेरिव ॥’

अत्र स्फुटमसादृश्यम् ॥

देशादिविरोधि यत्र तत्देशकालवयोवस्थादिविरोधः प्रतीयते ।
यथा—

‘प्रवेशे चैत्रस्य स्फुटकुटजराजिसितदिशि

प्रचण्डे मार्तण्डे हिमकणसमानोष्ममहसि ।

जलक्रीडायात मरुसरसि वालद्विपकुलं

मदेनान्धं विध्यन्त्यसमशरपातैः प्रशमिनः ॥’

अत्र प्रवेशे चैत्रस्य, स्फुटकुटजेति कालस्य, मरुसरसीति देशस्य, (वाल-
द्विपकुलं) मदेनान्धमिति वयसः, प्रशमिन इत्यवस्थाया विरोधः । इदं च
तत्तच्छास्त्रतत्प्रमाणतत्तल्लोकादिभेदादन्तम् ॥ यत्र तु लोकस्य कवेश्व
प्रसिद्धोर्विरोधस्तत्र कविप्रसिद्धिरेव वलीयसी इति । यथा—

‘सुसितवसनालंकारायां कदाचन कौमुदी-

महसि सुदृशी स्वैरं यान्त्यां गतोऽस्तमभूद्विभुः ।

तदनु भवतः कीर्तिः केनाप्यगीयत येन सा

प्रियगृहमगान्मुक्ताशङ्का क नासि शुभप्रदः ॥’

अत्र कीर्तेर्ज्योत्स्नावत्प्रकाशता लोकविरुद्धापि कविसमयसिद्धेत्यदोषः ॥ ननु
कथममीषा दोषता आकाङ्क्षादिज्ञानासत्त्वे शाब्दज्ञानविलम्बादिति चेत् न
वाक्यान्तरापेक्षया काव्ये सामग्रीवैलक्षण्यात् । अन्यथा प्रतीतिवैलक्षण्यानु-
पपत्ते । तथा चान्वयबोधाकाङ्क्षासत्त्वेऽपि रसोत्पत्त्यनुकूलाकाङ्क्षादिविरहो
दोष इति ध्येयम् ॥

संप्रदायानुरोधेन व्याख्यैव मम वस्तुतः ।

तादृक्काव्यं प्रकुर्वीत यत्रोद्वेगो न घीमताम् ॥

इत्यलंकारशेखरेऽधंदोपमरीचि ॥ ६ ॥

सप्तमो मरीचिः ।

‘श्लाघ्या गुणाः’ इत्युक्तम् । युक्तं चैतत् । यदाह—
‘अलंकृतमपि श्रव्यं न काव्यं गुणवर्जितम् ।
गुणयोगस्ततो मुख्यो गुणालंकारयोगयोः ॥’

तदुक्तम्—

‘अलंकारसहस्रैः किं गुणो यदि न विद्यते ।
विक्रीयन्ते न घण्टाभिर्गावः क्षीरविवर्जिताः ॥’

उक्तं च भगवता—‘शब्दार्थौ काव्यस्य शरीरम्, आत्मा रसः, गुणाः
शौर्यादिवत् । दोषाः काणत्वादिवत् । अलंकाराः कुण्डलादिवत्’ इति ।

तान्विमजते—

गुणः सामान्यतो द्वेषा शब्देष्वर्थेषु च स्थितः ।
दोषाणामप्यदोषत्वं ग्राह्वैशेषिकान्गुणान् ॥ १ ॥

तत्र

संक्षिप्तत्वमुदात्तत्वं प्रसादोक्तिसमाधयः ।
अत्रैवान्यसमावेशात्पञ्च शब्दगुणाः स्मृताः ॥ २ ॥

तत्र खल्पाक्षरेण भूयोर्थकथनं संक्षेपः । यथा—

‘ते हिमाचलमामन्त्र्य पुनः प्रेक्ष्य च शूलिनम् ।
सिद्धं चास्मै निवेद्यार्थं तद्विसृष्टाः खमाययुः ॥’

श्लाघ्यविशेषणत्वमुदात्तत्वम् । यथा—

‘श्रुत्वा यं सहसागतं निजपुरात्रासेन निर्गच्छतां
शत्रूणामवरोधनैर्जलभरप्रस्पन्दलिम्पत्पुटाः ।
शुभ्रे सद्गनि पल्लविन्युपवने वाप्यां नवाम्भोरुहि
क्रीडाद्रौ नवशाद्वले विचलितग्रीवैर्वियुक्ता दशः ॥’

अत्र शुभ्रे पल्लविनीत्यादिविशेषणानां श्लाघ्यता ॥

ज्ञटित्यर्थप्रत्यायकत्वं प्रसादम् । यथा—

‘स विश्वजितमारेभे यज्ञं सर्वस्वदक्षिणम् ।

आदानं हि विसर्गाय सतां वारिमुचामिव ॥’

कौशलादर्थविशेषलाम उक्तिः । यथा—

‘कुशलं तस्या जीवति कुशलं पृच्छामि जीवतीत्युक्तम् ।

पुनरपि तदेव कथयसि मृतां न कथयामि या श्वसिति ॥

अत्र कुशलमकुशलं वेत्युत्तरे कर्तव्ये जीवतीत्युक्तिविशेषाज्जीवितमात्रं लभ्यते ॥

अन्यधर्माणामन्यत्रारोपणं समाधिः । यथा—

‘नीलाब्जानां नयनयुगलद्राधिमा दत्तपत्रः

कुम्भावैभौ कुचपरिकरः पूर्वपक्षी चकार ।

भूविभ्रान्तिर्मदनधनुषो विभ्रमानन्ववादी-

द्वक्त्रज्योत्स्ना सितकररुचं दूषयामास तस्याः ॥’

अत्र पद्मदानादिपदानां चेतनधर्माणामारोपणमिति ॥

इत्यलंकारशेखरे शब्दगुणमरीचिः ॥ ७ ॥

अष्टमो मरीचिः ।

इदानीमर्थगुणानाह—

भाविकलं सुशब्दत्वं पर्यायोक्तिः सुधर्मिता ।

चत्वारोऽर्थगुणाः प्रोक्ताः परे त्वत्रैव संगताः ॥ १ ॥

सगता अन्तर्भूताः । तदाहुः—

अलंकाराश्रिताः केचिददोषान्तर्गता परे ।

चतुर्ष्वन्तर्गताः केचिदतश्चत्वार एव ते ॥

तत्र भाविकत्वमभिप्रायपूर्वकामिधानम् । स्वय दौत्यमिति यावत् ।

यथा—

‘दृष्टिं हे प्रतिवेशिनि क्षणमिहाप्यस्मद्गृहे दास्यसि

प्रायेणास्य शिशोः पिता न विरसा कौपीरप पास्यसि ।

एकाकिन्यपि यामि तद्वरमितः स्रोतस्तमालाकुलं

नीरन्ध्रास्तनुमालिखन्तु जरठच्छेदा नलग्नन्थयः ॥'

अत्रोपपत्तिं प्रति सकेताभिप्रायेणैवमभिधानम् ॥

दारुणेऽर्थेऽदारुणपदता सुशब्दता । यथा—

देवव्रते वाञ्छति दीर्घनिद्रां द्रोणे च कर्णे च यशोवशेषे ।

लक्ष्मीसहायस्य तवाद्य वत्स वात्सल्यवान्द्रोणिरयं सहायः ॥'

अत्र मुमूर्षति मृते चेत्यर्थे ईदृक्पदता ॥

येन क्रमेण यद्वस्तु, तत्क्रमाभिधानं पर्यायोक्तिः । यथा—

'प्रथममरुणच्छायस्तावत्ततः कनकप्रभ-

स्तदनु विरहोत्ताम्यत्तन्वीकपोलतलद्युतिः ।

उदयति ततो ध्वान्तध्वंसक्षमः क्षणदामुखे

सरसविसिनीक्रन्दच्छेदच्छविर्मृगलाञ्छनः ॥'

यत्र विशेषणद्वारा विशेष्यलाभः, सा सुधर्मिता । यथा—

'अयमुदयति मुद्राभङ्गनः पद्मिनीना-

मुदयगिरिवनालीबालमन्दारपुष्पम् ।

विरहविधुरचक्रद्वन्द्वबन्धुर्विभिन्द-

न्कुपितकपिकपोलक्रोडताम्रस्तमांसि ॥'

अत्र पद्मिनीप्रकाशादीनां सूर्यनियतत्वात्तल्लामः ॥

इत्यलंकारशेखरेऽर्थगुणमरीचि ॥ ८ ॥

नवमो मरीचि ।

इदानीं वैशेषिकान्गुणानाह—

पदवाक्यतदर्थेषु ये दोषाः पूर्वमीरिताः ।

तेषां क्वचिद्दोषत्वं यत्तद्वैशेषिको गुणः ॥ १ ॥

उक्तानामेव दोषाणां विषयावस्थादिभेदाद्यददोषत्वं तदेव वैशेषिको गुण इत्यर्थः ॥

केचित्तु—

‘एतेषामेव दोषाणां स्थानेष्वेतेष्वदोषता ।

परं न त्वस्ति गुणता पार्थक्यमनयोर्यतः ॥’

अन्ये तु ‘क्वचिद्दोषतामात्रं क्वचिद्गुणतापि । तत्र सहृदयानामेव प्रतीतिः साक्षिणी’ ॥

तदाहुः—

‘अलंकारे गुणे दोषे रसे वा काव्यसपदाम् ।

प्रतीतिरेव विदुषा प्रमाणमवसीयते ॥’

श्रीपादस्तु—‘रसोत्पत्तिप्रतिबन्धकर्तैवैतेषा दोषता । यत्र केनापि निमित्तेन न रसप्रतिबन्धः, तत्रादोषत्वमुचितमेव’ इत्याह ॥

तत्र पदेषु यथासभवमाह—

अनुप्रासेषु नो कष्टं

यथा—‘महाराष्ट्रेषु नोष्ट्रिणः’ इत्यादौ ॥

श्लेषादौ नाप्रयुक्तता ।

यथा—

‘येन ध्वस्तमनोभवेन बलिजित्कायः पुरास्त्रीकृतो

योगज्ञां च दधेऽन्धकक्षयकरो यो बर्हिपत्रप्रियः ।

यस्याहुः शशिमच्छिरो हर इति स्तुत्य च नामामराः

सोऽव्यादिष्टमुजङ्गहारवलयस्त्वा सर्वदोमाधवः ॥’

अत्र क्षयशब्दो गृहे ॥

मिथः स्तुतो न संदिग्धं

यथा—

‘पृथुकार्तस्वरयुक्तं भूषितनिःशेषपरिजनं देव ।

विलसत्करेणुगहनं सप्रति सममावयोः सदनम् ॥’

न व्यर्थं यमकादिषु ॥ २ ॥

यथा—

‘दधत्युरोजद्वयमुर्वशीतलं भुवो गतेव स्वयमुर्वशीतलम् ।

बभौ मुखेनाप्रतिमेन काचन श्रियाधिकायां प्रतिमेन काचन ॥’

अत्र चमत्कारः ॥

नाश्लीलं भगवत्पादौ

तदाहुः—

‘भगिनीभगवत्पादौ शिवलिङ्गगुहादिषु ।

अभिप्रेतकुमार्यादावश्लीलं नैव दुष्यति ॥’

अश्लीलत्रयमत्रोक्तमिति ध्येयम् ॥

दण्डी तु—

‘निष्ठचूतोद्गीर्णवान्त्यादि गौणवृत्तिव्यपाश्रयम् ।

अतिसुन्दरमन्यत्र ग्राम्यकक्षां विगाहते ॥’

तद्विदेनाप्रतीतकम् ।

यथा—

‘सर्वकार्यशरीरेषु मुक्ताङ्गस्कन्धपञ्चकम् ।

सौगतानामिवात्मान्यो नास्ति मन्त्रो महीभृताम् ॥’

‘सहायाः साधनोपाया देशकालौ बलावलौ ।

विपत्तेश्च प्रतीकारः पञ्चाङ्गो मन्त्र उच्यते ॥’

‘रूपं संज्ञाथ सस्कारो वेदनानुभवस्तथा ।

इति बौद्धाः शरीरेषु मन्यन्ते स्कन्धपञ्चकम् ॥’

इति भार्गवसर्वस्वे ॥

नासाध्वनुकृतौ

यथा—

‘हुं हुं हुं न न म मेति युक्त्या जल्पितं जयति मानघनायाः’ इत्यादौ ॥

नापि लक्षणादाववाचकम् ॥ ३ ॥

लक्षणादेरशक्य एव वृत्तित्वादिति हृदयम् ॥

इदानीं वाक्येषु यथासमवमाह—

प्रतीत्यवाधान्न न्यूनं

यथा—

‘तस्य सवृतमन्त्रस्य गूढाकारेङ्गितस्य च ।

फलानुमेयाः प्रारम्भाः सस्काराः प्राक्तना इव ॥’

यत्रान्यक्रियापदं नास्ति तत्र ‘अस्तिर्भवतीपर’ प्रथमपुरुषो प्रयुज्यमानोऽप्यस्ति’ इति न्यायेन यत्र तद्व्ययेन नोपैपत्तिस्तत्र तद्व्ययमित्यर्थः । एवं प्रकरणादिना पदान्तरस्य लामे द्रष्टव्यम् । अत उक्तम्—‘प्रतीत्यवाधान्न न्यूनम्’ इति ।

पादभेदे विसंधि न ।

यथा—

‘यद्यपि नदति सरोष मृगपतिपुरतोऽपि मत्तगोमायुः ।

तदपि न कुप्यति सिंहो असदृशपुरुषेषु कः कोपः ॥’

इह यद्यपि यदुल्लिखितम् ‘सधिविरहो न दोषः’ इति, तथाप्यनुशासनविरुद्धत्वात् ‘विसदृशपुरुषेषु’ इति पठनीयम् ।

न व्याकीर्णं तु सापेक्षे

यथा—

‘अथ प्रजानामधिपः प्रभाते जायाप्रतिग्राहितगन्धमार्याम् ।

वनाय पीतप्रतिवद्धवत्सां यशोधनो घेनुमृषेर्मुमोच ॥’

इत्यादौ ।

नान्यवाक्ये समासता ॥ ४ ॥

समासपुनरात्तक वाक्यभेदेन दोषः । यथा—

‘तं शरैः प्रतिजग्राह कालिङ्गो गजसाधनः ।

पक्षच्छेदोद्यतं शक्र शिलावर्षीव पर्वतः ॥’

यथा वा—

‘न किलानुययुस्तस्य राजानो रक्षितुर्यशः ।
व्यावृत्ता यत्परस्त्रेभ्यः श्रुतौ तत्स्करता स्थिता ॥’

समस्ते यतिभङ्गो न

यथा—

‘कल्याणानां त्वमसि महसां भाजनं विश्वमूर्ते
धुर्या लक्ष्मीमलमपि भृशं घेहि देव प्रसीद ।
यद्यत्पापं प्रतिजहि जगन्नाथ नम्रस्य तन्मे
भद्रं भद्रं वितर भगवन्भूयसे मङ्गलाय ॥’

मत्तादौ नार्थवर्जितम् ।

आदिपदेन विरहिवालादिपरिग्रहः । यथा—‘क्वाकार्यं शशलक्ष्मणः’
इत्यादौ ।

विरुद्धं न तथावाक्ये

विरुद्धां धियमुत्पादयत्वित्यभिप्रायेण प्रयोगे तन्न दोष इत्यर्थः ।

वाक्यार्थेषु यथासभवमाह—

विरसं नाप्रधानके ।

यथा—

‘क्षिप्तो हस्तावलग्नः प्रसभमभिहतोऽप्याददानोऽशुकान्तं
गृह्णन्केशेष्वपास्तश्वरणनिपतितो नेक्षितः संभ्रमेण ।
आलिङ्गन्योऽवधूतस्त्रिपुरयुवतिभिः साश्रुनेत्रोत्पलाभिः
कामीवार्द्रापराधः स दहतु दुरितं शांभवो वः शराम्निः ॥’

न द्वर्थं नर्मणि ग्राम्यं

‘द्वर्थैः पदैः पिशुनयेच रहस्यवस्तु’ इति भरतोक्तेः ।

सर्वत्र हेतुमाह—

रसहानेरयोगतः ॥ ५ ॥

इदानीं सर्वसाधारणमदोषत्वमाह—

तत्र तत्राभिधातव्ये तथानुकरणादिषु ।

उन्मत्ताद्यभिधानेषु कोऽपि दोषो न विद्यते ॥ ६ ॥

श्रीपादास्तु—

‘तदर्थातिशये शैश्ये दैन्ये कोपेऽवधारणे ।

विषादे विस्मये हर्षे पुनरुक्तं न दुष्यति ॥’

इत्यलंकारशेखरे वैशेषिकगुणमरीचिः ॥ ९ ॥

इति महाराजाधिराजश्रीमन्माणिक्यचन्द्रकारितेऽलंकारशेखरे गुणरत्नम् ॥

दशमो मरीचिः ।

‘अलंकारास्तु शोभायै’ इत्युक्तम् । तच्च साधु । यतः—

‘गुणवत्यपि निर्दोषेऽलंकारैः काव्यराजनि ।

जायतेऽन्यैव सुषमा रत्नालकरणैरिव ॥’

आहुश्च—‘निर्दोष गुणवत्काव्यम्’ इत्यादि । तत्र चमत्कारविशेषको-
रित्वमलंकारसामान्यलक्षणम् । शब्दार्थनिष्ठत्वेन विशेषितं विशेषणद्वयम् ।
परम्परया रसोपकारित्वं तदित्यन्ये ।

तत्र प्रथमं शब्दालंकारान्विभजते—

चित्रवक्रोक्त्यनुप्रासगूढश्लेषप्रहेलिकाः ।

प्रश्नोत्तरं च यमकमष्टालंकृतयो ध्वनौ ॥ १ ॥

तत्र कौतुकविशेषकारिं चित्रम् । तच्च खड्गचक्रपद्मादिभेदादनन्तम् ।

यदाह—

‘सर्वतोभद्रधेन्वादिगोमूत्रीमुरजादि च ।

गतप्रत्यागताद्याहुश्चित्रकाव्य मुनीश्वराः ॥’

तच्च माघादौ सुव्यक्तत्वात्नेहोदाहियते ।

अन्याभिप्रायेणोक्तं वाक्यमन्येनान्यार्थकतया यद्योज्यते सा वक्रोक्तिः ।
एतदेव वाकोवाक्यमुच्यते । यथा—

‘कोऽयं द्वारि हरिः प्रयाह्युपवनं शाखामृगस्यात्र किं

कृष्णोऽहं दयिते विभेमि सुतरां कृष्णः कथं वानरः ।

मुग्धेऽह मधुसूदनो ब्रज लतां तामेव पुष्पान्विता-
मित्थ निर्वचनीकृतो दयितया हीणो हरिः पातु वः ॥'

वर्णसाम्यमनुप्रासः । स च द्विविधः—लाटानुप्रासश्छेकानुप्रासश्च
तत्रासकृदावृत्तवर्णत्व लाटानुप्रासः । यथा—

‘अनङ्गमङ्गलगृहापाङ्गभङ्गितरङ्गितैः ।

आलिङ्गितः स तन्वङ्ग्या कृतार्थयतु मानसम् ॥’

अनेकस्य व्यञ्जनस्य सकृत्साम्यं छेकानुप्रासः । यथा—

‘नितम्बगुर्वी गुरुणा प्रयुक्ता वधूर्विघातृप्रतिमेन तेन ।
चकार सा मत्तचकोरनेत्रा लज्जावती लाजविमोक्षमग्नौ ॥’

‘पदमेकं हृदा कृत्वा तदनुप्रासकाम्यया ।

आदिक्षान्तलिपौ कादिक्षान्तशब्दं विचिन्तयेत् ॥’

इति रहस्यम् ॥

गूढं क्रियागुप्तादिः ।

यथा—

‘पुंस्कोकिलकुलस्यैतौर्नितान्तमधुरारवैः ।

सहकारद्रुमा रम्या वसन्ते कामपि श्रियम् ॥’

इदं च नाना । यदाहुः—

‘क्रियाकारकसंबन्धगुप्तान्यामन्नितस्य च ।

गुप्तं तथा समासस्य लिङ्गस्य वचनस्य च ॥’

एकोच्चारणापहृतमेदत्वं श्लेषैः ।

यथा—‘येन ध्वस्तमनोभवेन’ इत्यादौ । अयं चाष्टधा । यदाह—

‘विभक्तिपदवर्णानां लिङ्गस्य वचनस्य च ।

भाषाप्रकृत्योर्भेदेन श्लेषाः स्युः प्रत्ययस्य च ॥’

प्रहेलिका सकृत्प्रश्नः । सा च च्युताक्षरादत्ताक्षरादिः ।

यथा—

‘विदग्धः सरलो रागी नितम्बोपरि संस्थितः ।

तन्वङ्ग्यालिङ्गितः कण्ठे कलं कूजति को विटः ॥’

अत्र विट इत्यत्र विकारस्थाने घकारदानद्वितीयोऽर्थो भवति । सा च षोढा । तदाहुः—

‘प्रहेलिका सकृत्प्रश्नः सा च षोढा च्युताक्षरा ।

दत्ताक्षरोभयं मुष्टिर्विद्रुमत्यर्थवत्यपि ॥’

प्रश्नोत्तरमपि द्विविधम्—वहिरन्तश्च । तत्र वहिःप्रश्नोत्तरं यथा—

‘प्रायः कार्ये नियुज्यन्ते नराः सर्वत्र कीदृशाः ।

घानेत्ययं भवेच्छब्दो नौवाची वद कीदृशः ॥’

सौवधानाः ।

अन्तःप्रश्नोत्तरं यथा—

‘काहमस्मि गुहा वक्ति प्रश्नेऽमुष्मिन्किमुत्तरम् ।

कथमुक्तं न जानासि कदर्थयसि यत्सखे ॥’

अतुल्यार्थत्वे सत्यानुपूर्वीविशेषविशिष्टनियतव्यञ्जनसमुदायाभ्यासो य-
मकम् । यथा—

‘नवपलाशपलाशवनं पुरः स्फुटपरागपरागतपङ्कजम् ।

मृदुलतान्तलतान्तमलोकयत्सुरभिं सुरभिं सुमनोभरैः ॥’

तच्चेदं सक्षेपेण सप्ताशीतिप्रकारमिति चान्यत्रविस्तरः । एतच्चित्र ए-
वान्तर्भूतमिति गोवर्धनः ॥

इत्यलंकारशेखरेऽलंकाररत्ने शब्दालंकारमरीचि ॥ १० ॥

एकादशो मरीचिः ।

अथार्थालंकारान्विभजते—

उपमारूपकोत्प्रेक्षाः समासोक्तिरपह्नुतिः ।

समाहितं स्वभावश्च विरोधः सारदीपकौ ॥ १ ॥

सहोक्तिरन्यदेशत्वं विशेषोक्तिर्विभावना ।

एवं स्युरर्थालंकाराश्चतुर्दश न चापरे ॥ २ ॥

तत्र—भेदे सति साधर्म्यमुपमा । अधिकगुणवत्तया संभाव्यमानमुप-
मानम् । निकृष्टगुणवत्तया सभाव्यमानमुपमेयम् ।

१. ‘रन्तरश्च’ ख. २. ‘नाधे’ ख; ‘नावे’ क. ३. सौ औकारसहित । अघा
घाकाररहितश्च ना. ४. ‘नवा’ क.

तां विभजते—

वाक्यार्थातिशयश्लेषनिन्दाभूतविपर्ययाः ।

संशयो नियमः खं च विक्रियेत्युपमा दश ॥ ३ ॥

तत्र—वाक्यार्थेनैव वाक्यार्थो यदुपमीयते सा वाक्यार्थोपमा ।
सा च द्वयी—प्रत्येकं सादृश्यानपेक्षा तत्सापेक्षा च । आद्या यथा—

‘कामिनीनयनकज्जलपङ्कादुत्थितो मदनमत्तवराहः ।

कामिमानसवनान्तरचारी कन्दमुत्खनति मानलतायाः ॥’

अन्त्या यथा—

‘त्वदाननमघीराक्षमाविर्दशनदीधिति ।

भ्रमद्भृङ्गमिवालक्ष्यकेशरं भाति पङ्कजम् ॥’

अत्रातिशयधर्मोपन्यासः सातिशयोपमा ।

यथा—

‘कल्पद्रुमो न जानाति न ददाति बृहस्पतिः ।

अयं च जगतीजानिर्जानाति च ददाति च ॥’

पदश्लेषनिबन्धनसाम्यं श्लेषोपमा ।

यथा—

‘तमालपत्राभरणा राजते विलसद्द्वयाः ।

बालेवोद्यानमालेयं सौलकाननशोभिनी ॥’

यत्रोपमानस्य निन्दया प्रतिक्षेपः सा निन्दोपमा ।

यथा—

नागेन्द्रहस्तास्त्वचि कर्कशत्वादेकान्तशैल्यात्कदलीविशेषाः ।

लब्ध्वापि लोके परिणाहि रूपं जातास्तदुर्वोरुपमानवाह्याः ॥’

यत्रासंसृष्टज्ञानेन संसर्गमारोप्य साम्यप्रसञ्जनं सा भूतोपमा ।

यथा—

‘उभौ यदि व्योम्नि पृथक्प्रवाहावाकाशगङ्गापयसः पतेताम् ।

तदोपमीयेत तमालनीलमामुक्तमुक्तालतमस्य वक्षः ॥’

यत्रोपमानस्यैवोपमेयता सा विपर्ययोपमा ।

यथा—

‘अथ सुललितयोषिद्भ्रूलताचारुशाङ्गं
रतिवलयपदाङ्के चापमासज्य कण्ठे ।
सहचरमधुहस्तन्यस्तचूताङ्कुरास्त्रः
शतमखमुपतस्थे प्राञ्जलिः पुष्पघन्वा ॥’

इत्यादौ ।

यत्रोपमानोपमेययोः सशयकोटिता सा संशयोपमा ।

यथा—

‘किमिन्दुः किं पद्म किमु मुकुरविम्ब किमु मुखं
किमञ्जे कि मीनौ किमु मदनवाणौ किमु दृशौ ।
खगौ वा गुच्छौ वा कनककलशौ वा किमु कुचौ
तडिद्वा तारा वा कनककलतिका वा किमवला ॥’

यत्रेतरव्यावृत्त्या साम्यलाभः सा नियमोपमा ।

यथा—

‘कस्ते पुरंदरादन्य. प्रतिमलो भविष्यति ।
ऋते सहस्रकिरणान्त्वत्पतापसमो हि कः ॥’
यत्रोपमानान्तरविरहतात्पर्येण स्वसाम्यं सा खोपमा ।

यथा—

‘आघूर्णितं पक्षमलमक्षियुगम प्रान्तद्युतिश्चैत्यजितामृतांशु ।
अस्या इवास्याश्चलदिन्द्रनीलगोलमलश्यामलतारतारम् ॥’

अमेढानुमानवदिह भेदो द्रष्टव्यः ॥

अत्रोपमेयमुपमानविकारतयोच्यते सा विक्रियोपमा ।

यथा—

‘हरिणादथ तन्नयनादथ पद्मात्पद्मपत्राच्च ।
आहत्य कान्तिसारं विधिरसृजत्सुभ्रुवो दृष्टिम् ॥’

श्रीपादस्तु—‘समभिव्याहारोपमाप्यस्ति’ इति ।

यथा—

‘प्रकृत्यैव मनोहारि वदनं हरिणीदृशः ।
चन्द्रे ह्लादकता कस्मात्पद्मः केन परिष्कृतः ॥’

अत्र सर्वत्र—

न्यूनाधिकत्वशङ्का चेद्विभागेषु तदिष्यताम् ।
किञ्चिद्विशेषमादाय भेदो भेदश्च कश्चन ॥
काचित्समस्तान्वयिनी क्रियामात्रान्वया परा ।
विशेषणान्वया काचिदुपमा कापि तत्परा ॥

अत्र च—

न्यूनता साम्यमाधिक्यं यद्यदेवाभिधीयते ।
अहो काव्यस्य माहात्म्यं समतैव प्रतीयते ॥

तदाह राजशेखरः—

‘समानमधिकं न्यूनं सजातीयं विरोधि च ।
सकुल्य सोदरं कल्पमित्याद्याः साम्यवाचकाः ॥
अलकारशिरोरत्नं सर्वस्वं काव्यसपदाम् ।
उपमा कविवंशस्य मातैवेति मतिर्मम ॥’

इत्यलंकारशेखरेऽर्थालंकारे उपमामरीचि ॥ ११ ॥

द्वादशो मरीचि ।

अतिसाम्यादपहुतभेदयोरुपमानोपमेययोरभेदप्रत्ययो रूपकम् ।

यदाह—

‘तद्रूपकमभेदो यदुपमानोपमेययोः ।’ इति ।

दण्डिनोऽप्याहुः—

‘उपमैव तिरोभूतभेदा रूपकमुच्यते ।’ इति ।

तद्विभजते—

विरुद्धं च समस्तं च व्यस्तं रूपकरूपकम् ।

श्लिष्टं च रूपकं तस्मात्संक्षेपात्पञ्चधा स्मृतम् ॥ १ ॥

तत्र—यत्रोपमानविरुद्धोऽर्थस्तद्विरुद्धम् ।

यथा—

‘दिवा न परिभूयते न च मनागपि क्षीयते
 न वा चरमचारिधेः पयसि लुप्तिमाविन्दति ।
 न च त्रिदशसुभ्रुवां वदनकान्तिभिर्जायते
 यशस्तुहिनदीधितिर्जयति कोऽपि भूमीर्पतेः ॥’

समस्तं यथा—

‘तस्या बाहुलता पाणिपद्मं चरणपल्लवम् ।
 मुखेन्दुरक्षिभ्रमरौ सर्वस्वं पुष्पधन्वनः ॥’

व्यस्तं यथा—

‘भुजौ मृणाले वदनं सुधांशुः कुन्दानि दन्ताश्वरणौ सरोजे ।
 स्मितं प्रसूनानि करौ प्रवाले पयोधरौ भूमिधरौ मृगाक्ष्याः ॥’

रूपकरूपकं यथा—

‘मुखपद्मजरङ्गेऽस्मिन्भ्रूलतानर्तकी तव ।
 नरीनर्तिं लसत्स्वर्णकेतकीदललोचने ॥’

श्लिष्टरूपकं यथा—

‘राजहंसोपभोगार्हं भ्रमरप्रार्थ्यसौरभम् ।
 पुष्पाति सुपमां काचिन्मुखपद्मेरुहं तव ॥’

इदं च समस्तासमस्तादिभेदादनन्तम् । लक्षणाप्यत्रैवान्तर्भवति, उप-
 नानोपमेययोरभेदप्रतिपत्तेरत्रापि सत्त्वात् ।

तदुक्तम्—

‘रूपक लक्षणादिकम्’ इति । सा च द्विधा—समस्तासमस्तभेदात् ।

तत्राद्या यथा—

‘उदयति कनकाचलयोरुपरि चलत्पद्मजश्चन्द्रः ।
 तदुपरि घनान्धकारः कस्य कृते धालुरीदृशी सृष्टिः ॥’

अन्त्या यथा—

‘तामरसे सौलसता जलमुचि कश्चिद्विपर्यासः ।
निस्यन्दता लतायां कथयति कस्यापि पुण्यानि ॥’
इत्यलंकारशेखरे रूपकमरीचि. ॥ १२ ॥

त्रयोदशो मरीचि ।

अन्यनिमित्तके वस्तुन्यन्यनिमित्तकत्वारोपं उत्प्रेक्षा ।

यथा—

‘गमनमलसयातैः कुम्भलक्ष्मीं कुचाभ्या-
मविकलकरशोभामूरुकाण्डद्वयेन ।
यदि यमहरदेषा हेतुनानेन नूनं
निजवपुषि करीन्द्राः पांशुपूरं क्षिपन्ति ॥’

इय च

सर्वालंकारसर्वस्वं कविकीर्तिविवर्धिनी ।
उत्प्रेक्षा हरति स्वान्तमचिरोढासितादिव ॥
शङ्के मन्ये ध्रुवं प्रायो नूनं जानामि तर्क्ये ।
इवेत्यादिभिरुत्प्रेक्षा व्यज्यते काव्यवर्त्मनि ॥

अन्यदेवाभिप्रेत्यान्याभिधानं समासोक्तिः । सैव चान्यापदेश इत्युच्यते ।

यथा—

‘त्वं पीयूष दिवोऽपि भूषणमसि द्राक्षे परीक्षेत को
माधुर्यं तव विश्वतोऽपि विदिता माध्वीक साध्वी कथा ।
एतत्किंतु तवाप्यरुंतुदमिव ब्रूमो न चेत्कुप्यसे
यः कान्ताघरपल्लवे मधुरिमा नान्यत्र कुत्रापि सः ॥’

किंचिदपह्ल्य यदन्यार्थप्रदर्शनं सापह्लुतिः ।

यथा—

‘सीत्कारं शिक्षयति त्रणयत्यघरं तनोति रोमाञ्चम् ।
नागरिकः किमु मिलितो नहि नहि सखि हैमनः पवनः ॥’

‘कलमधुरं किल कूजन्यमुनाकूलेषु नीलघनदेहः ।

दृष्टः सखि गोपालो नहि नहि सखि कोकिलो दृष्टः ॥’

आरब्धानुकूलाकस्मिकसहकारिलभः समाहितम् ।

यथा—

‘मानापनोदनविधौ मदिरेक्षणया

यावन्नमामि चरणावथ तावदेव ।

नीपस्खलन्नवसमीरपुरसराणि

प्रादुर्बमूवुरचिराद्धनगर्जितानि ॥’

यस्य वस्तुनो यत्स्वभावता तदाख्यान स्वभावः । तदेव जातिरित्युच्यते ।

यथा—

‘चलति कथचित्पृष्ठा यच्छति वाचं कथचिदालीनाम् ।

आसितुमेव हि मनुते गुरुगर्भभरालसा सुतनुः ॥’

विरोधो द्विविधः—पारमार्थिकाविरोधेऽपि औचित्येन विरुद्धतया प्रतीयते यत्र ।

यथा—‘मनीषिताः सन्ति गृहेषु देवताः’ इत्यादौ ।

द्वितीयस्तु यथाश्रुते विरोधसधानेऽपि यत्राभिप्रेतार्थमादाय विरोधः ।

अयमेव विरोधाभास इत्युच्यते यथा—

‘भक्तानां कामदस्तुष्टो रुषा कामं दहन्नपि ।

अपि ज्ञानमयस्थाणुर्यस्तमीशं स्तुवीमहि ॥’

उत्तरोत्तरं यत्र सारोत्कर्षः स सारः ।

यथा—

‘विषयेषु तावदबलास्तास्वपि गोप्यः स्वभावमृदुवाचः ।

मध्ये तासामपि सा तस्या अपि साचि वीक्षित किमपि ॥’

समस्तवाक्योपकरणत्वं दीपकत्वम् । तैच्च भिन्नमभिन्न च ।

१ ‘धोपि’ क-ग २. ‘यत्र’ नास्ति क. ३. ‘तामर्च’ क. ४. ‘कारणत्व’ क.
५. ‘तच्चाभिन्नतत्कारक’ क.

अभिन्नं यथा—‘पाणौ पद्मधिया मधूककुसुमभ्रान्त्या च गण्डस्थली’
इत्यादौ । तत्तत्कारकक्रियादिभेदादनन्तम् ।

भिन्नं यथा—

‘नृत्यन्ति निचुलोत्सङ्गे गायन्ति च कलापिनः ।

बध्नन्ति च पयोदेषु दृशो हर्षाश्रुगर्भिणीः ॥’

अत्र विस्तरभिर्था सर्वं नोदाह्रियते । एतच्च मालादीपकादिभेदादनन्तम् ।

अत्र पूर्वापरवाक्यार्थयोरुपकारयोर्पेकारकशृङ्खला मालादीपकम् ।

तत्रोत्तरस्य पूर्वोपकारकत्वं यथा—

‘चारुता वपुरभूषयदासां तामनूननवयौवनयोगः ।

तं पुनर्मकरकेतनलक्ष्मीस्तां मदस्तमपि वल्लभसङ्गः ॥’

पूर्वस्योत्तरोपकारकत्वं यथा—

‘सग्रामाङ्गणमागतेन भवता चापे समासादिते

देवाकर्णय येन येन सहसा यद्यत्समासादितम् ।

कोदण्डेन शराः शरैररिशिरस्तेनापि भूमण्डलं

तेन त्वं भवता च कीर्तिरतुला कीर्त्या च लोकत्रयम् ॥’

समानकालोक्तिः सहोक्तिः । सा द्वयी—उदासीनयोस्त्वरप्रतिपत्तये,
कार्यकारणयोरपि ।

आद्या यथा—

‘सहदीर्घा मम श्वासैरिमाः संप्रति रात्रयः ।

समं मम शरीरेण क्षीयन्ते दिवसा अमी ॥’

अन्त्या यथा—

‘वर्धते सह पान्थानां मूर्च्छया चूतमञ्जरी ।

पतन्ति च समं तेषामश्रुभिर्मलयानिलाः ॥’

प्रयोज्यप्रयोजकयोर्वैयधिकरण्यमन्यदेशत्वम् ।

यथा—

‘सा बाला वयमत्रगल्भवचसः सा स्त्री वयं कातराः

सा पीनोन्नतिमत्पयोधरयुगं धत्ते सखेदा वयम् ।

साक्रान्ता जघनस्थलेन गुरुणा गन्तुं न शक्ता वयं

दोषैरन्यजनाश्रितैरपटवो जाताः स इत्यद्भुतम् ॥'

कारणे सत्यपि कार्याभावो विशेषोक्तिः ।

यथा—

‘आवाति वारिधरशीकरवारिवर्षी

स्वैरं क्रदम्बवनदुर्ललितः समीरः ।

अङ्गेऽर्पितानि नलिनीनवपल्लवानि

तापस्तथापि सुदृशः शिथिलो न जातः ॥’

कारणं विना कार्योदयो विभावना ।

यथा—

‘नाङ्गेषु रत्नाभरणानि सन्ति निश्वासहार्याण्यपि नांशुकानि ।

तथापि सा संप्रति सारसाक्षी दिने दिने कामपि कान्तिमेति ॥’

केचित्तु—

अन्यदेशत्वमेव विशेषोक्तिविभावने अधिकरणद्वयमादाय ।

अन्ये तु—

‘अनयोरेवैकेनापरस्थान्यथासिद्धिर्व्यतिरेकमादाय’ इति ।

गोवर्धनस्त्वाभ्यामेवान्यथासिद्धान्यदेशत्वमेव निराचकार । व्यतिरे-

कालंकारस्त्वतिरिच्यत इत्येके । स च यथा—

‘कादाचित्कीं द्युतिं धत्ते कलङ्की क्षीयतेऽन्वहम् ।

दोषाकरः कथंकारं त्वदाननसमः प्रिये ॥’

एकेनाप्रस्तुतस्यासिद्धिराक्षेपः । सोऽपि पृथगित्यपरे ।

यथा—

‘इन्द्रेण किं स यदि कर्णनरेन्द्रसूनु-

रैरावतेन किमसौ यदि तद्विपेन्द्रः ।

दन्मोलिनाप्यलमयं यदि तत्प्रतापः

स्वर्गोऽप्ययं ननु मुघा यदि तत्पुरी सा’

सुखबोधाय बालानामतिकोमलवर्त्मना ।

मया सक्षेपणादित्थमलंकाराः प्रदर्शिताः ॥

यथैतेषां मिथो भेदः परेषां नातिरेकिता ।

तथालंकारसर्वस्वे स प्रपञ्चमदर्शयम् ॥

इति केशवमिश्रकृतेऽलंकारशेखरेऽलंकाररत्नम् ।

‘उपमा काव्यसंपदाम् । सर्वस्वं सा च साधर्म्यम्’ इतीदानीं तस्य
प्रतियोग्यनुयोगिनावह—

चन्द्रकलाम्बुजदामशिरीषं विद्युत्ताराकनकलता च ।

दमनककाञ्चनयष्टी दीपः सर्वैरेभिर्योषिद्वर्ण्यः ॥ १ ॥

यथा—

‘शिखैव दीपस्य लतेव हैमी कलेव चान्द्री स्रगिवाम्बुजानाम् ।

शिरीषपुष्पं स्मरहेमयष्टी सा मे कदा लोचनगोचरा स्यात् ॥’

‘दमनकतरुशाखालम्बिरोल्लम्बयुग्म

तुहिनकिरणविम्बे खञ्जरीटप्रचारः ।

विकचकमलकोशे दाडिमीवीजपङ्क्ति-

स्त्रितयमिदमपूर्वं दृष्टमेकत्र चित्रम् ॥’

‘तडिद्वा तारा वा’ इत्यादि । ‘उद्भिन्नया रत्नशलाकया वा’ इत्यादि-
दर्शनात्तथात्व वर्ण्यते इत्याहुः ।

अत्यन्तानन्दसंदोहदायिनी परिवर्ण्यते ।

योषिदित्यनुवर्तते । यथा—

‘सा कौमुदी नयनयोरमृतैकवर्ति-

रानन्दपङ्कजवती विलसत्तडागः ।

प्राणाः स्मरस्य जनपुण्यतरोः फलानि

साफल्यमक्षिजनुषां क्व गता न जाने ॥’

‘शक्तिर्मूर्तिमयी स्मरस्य जगतां नारीमयं मण्डलं

कान्तानामुपमानकल्पनकलाकान्तेः समुत्तेजनम् ।

लक्ष्मी. ससृत्तिसागरस्य सरसी लावण्यपुण्यान्भसा
 सा राजव्रजचक्षुषा क्षणमभूदानन्दपुण्यस्थली ॥'
 रोचना स्वर्णविद्युद्भिर्हरिद्राभिर्वराटकैः ।
 चम्पकैर्हमकैतक्या वर्ण्यते तत्तनोद्युतिः ॥ २ ॥

यथा—

‘प्रत्यग्रपद्मवीजद्युति काञ्चनकेतकच्छायम् ।
 गोरोचनातिगौर वपुरथ साक्षात्कृतं तस्याः ॥
 चम्पकदामहरिद्राकाञ्चनसौदामिनीना च ।
 ह्येपयति कान्तिमेपा निजवपुषा पद्मपद्माक्षी ॥’

इदमुपलक्षणम्—‘तामग्रतस्तामरसान्तराभाम्’ इत्यादेः ।

‘वेत्रत्वचा तुल्यरुचा वधूना कर्णान्ततो गण्डतलागतानि ।
 भृङ्गाः सखेल यदि नापतिप्यन्कोऽवेदयिष्यन्नवपङ्कजानि ॥’
 इत्यादेः । ‘मोचात्वच. पञ्चपपाटनानाम्’ इत्यादेश्च ।

‘काश्मीरगौरवपुषामभिसारिकाणा-
 मात्रद्वरेखमभितो मणिमञ्जरीभिः ।
 एतत्तमालदलनीलतमं तमिन्त्रं
 तत्रेमहेमनिकपोपलता प्रयाति ॥’

इत्यादेश्च तत्तत्साम्यमपि बोध्यम् ।

तमःशैवालपाथोदवर्हभ्रमरचामरैः ।
 यमुनावीचिनीलाश्मनीलाब्जाभ्रैः समः कचः ॥ ३ ॥

यथा—

‘न जीमूतच्छेदः स हि गगनचारी न च तमो
 न चास्येन्दोर्मैत्री न च मधुकरास्ते हि सुवराः ।
 न पिच्छ तत्केकिन्युचितमसितोऽय न च मणि-
 र्भृदुत्पादा जातं घनचिकुरपायो मृगदृश. ॥’

‘जानामि जानकि कलिन्दसुताजलेऽस्मि-

न्धातासि हन्त यदिमास्तव कुन्तलानाम् ।

वीचीषु नीलकमलस्रजि शैवलेषु

दृश्यन्त एव रुचयः कणशो विकीर्णाः ॥’

‘तारा रदानां वदनस्य चन्द्रं रुचा कचानां च नभो जयन्तीम् ।

आकण्ठमक्षणोर्द्वितयं मधूनि महीभुजः कस्य न भोजयन्तीम् ॥’

‘कूर्पासेन स्थगितहृदया संपुटे ह्यौटकीयं

मैस्तन्यस्ताञ्चलनिवसना चामरं वारिदाभम् ।

यत्रासीना रतिरिव वणिकप्रेयसी वीथिकाया

विक्रीणीते मुकुलितमुखी संज्ञया मौक्तिकानि ॥’

इदमुपलक्षणम् ।

‘पुनः पुनः काचन कुर्वती कचच्छटाधिया धूपजधूमसंग्रहम् ।

सखीस्मितैस्तर्किततन्निजभ्रमा बबन्ध तन्मूर्धनि चामरं चिरात् ॥’

इति धूमसाम्यमपि बोध्यम् ।

‘पाशः पक्षश्च हस्तश्च कलापार्थाः कचात्परे ।’

इति रहस्यम् ।

ललाटमर्धचन्द्रेण हेमपट्टिकया तथा ।

‘केशान्धकारादथ दृश्यभालस्थलार्धचन्द्रा स्फुटमष्टमीयम् ।

एना यदासाद्य जगज्जयाय मनोभुवा सिद्धिरसाधि साधुः ॥’

‘अधस्तादन्धकाराणामुपरिष्ठात्कुरङ्गयोः ।

सिन्दूरविन्दुसुभगा दृष्टा काचन पट्टिका ॥’

वल्लीसरधनुर्वीचिभृङ्गालीपल्लवैर्भुवौ ॥ ४ ॥

१. ‘मृतः’ क. २. ‘कुर्यासेन’ ख-ग. ३. ‘हाटकेयम्’ ख ग. ४. ‘हस्तन्यस्ता
ज्वलति वसना’ ग. ५. ‘अङ्गुल्या यदि निर्दिशेदरुणिमा लाक्षागुटी विभ्रमं वाचा यद्यथ
शुद्धपारदवटीबुद्धिं रदस्य द्युति’ । दग्भङ्गया यदि नीलिमा वितनुते काचस्रजः प्रत्ययं
विक्रेतुं वत मौक्तिकानि भवति व्यप्रा वणिकप्रेयसी ॥’ इत्यपीत प्राक्कचित्.

यथा—

‘अथ सुललितयोषिद्भ्रूलता चारुभृङ्गम्’ इत्यादि ।

‘श्यामास्वङ्गं चकितहरिणीप्रेक्षणे दृष्टिपात

गण्डच्छायां शशिनि शिखिनां बर्हभारेषु केशान् ।

उत्पश्यामि प्रतनुषु नदीवीचिषु भ्रूविलासा-

न्हन्तैकस्य कचिदपि न ते चैण्डि सादृश्यमस्ति ॥’

‘भ्रूपल्लवं मधुपराजिरुचा निधिस्ते

गण्डस्थली कनकदर्पणदर्पहन्त्री ।

हे कम्बुकण्ठि शुककिन्नरहंसवाणि

प्राणा ममासि मदनस्य च जैत्रमस्त्रम् ॥’

चन्द्रादर्शौ कपोलस्य

सुव्यक्तमव्यवहितश्लोकद्वये ।

इदमुपलक्षणम्—

‘मधूककुसुमभ्रान्त्या पुनर्गण्डयोः’ इत्यादेस्तथात्वमपि ।

मुखस्येन्द्रलदर्पणाः ।

यथा—

‘किमिन्दुः कि पद्मम्’ इत्यादौ ।

तिलप्रसूनं नासायाः

यथा—

‘वन्धूकद्युतिवान्धवोऽयमधरः स्निग्धो मधूकच्छवि-

र्गण्डश्चण्डि चकास्ति नीलैर्नलिनश्रीमोचनं लोचनम् ।

नासान्वेति तिलप्रसूनपदवीं कुन्दाभद्रन्ति प्रिये

प्रायस्त्वन्मुखसेवया विजयते विश्व स पुष्पायुधः ॥’

कामतूणीकृत्य नासा वर्ण्यत इति श्रीहर्षः । ‘नासावंशो मृगीदृशाम्’ इत्यप्यस्ति । ‘नासानाली तिलोपमा’ इत्यपि पठन्ति ।

१. ‘शाङ्ग’ ग. २. ‘प्रेक्षिते’ ग. ३. ‘उत्पश्यामि’ ख. ४. ‘भीरु’ ख. ५. ‘इत्यादिदर्शनान्’ ग. ६. ‘नाल’ क.

कण्ठः कम्बोः समः स्मृतः ॥ ५ ॥

यथा—

‘हे कम्बुकण्ठि’ इत्यादौ ‘कम्बुग्रीवे तद्वदेवाष्टमान्त्ये’ इत्यादौ ।
मृग तन्नेत्रपाथोऽज तत्पत्रझषखञ्जनैः ।
नेत्रं चकोर तन्नेत्रकेतकालिसराशुगैः ॥ ६ ॥

यथा—

‘चकोरनेत्रैणदृगुत्पलानां निमेषयन्त्रेण किमेष दृष्टः ।
सारः सुधोद्गारमयः प्रियलैर्विधातुमेतन्नयने विधातुः ॥’
‘हरिणादथ तन्नयनादथ पद्मात्पद्मपत्राच्चै’ ।

‘किमञ्जे किं मीनौ’ इत्यादि ।

‘नयने खञ्जनकमले बाहू विलसन्मृणालविसखण्डे ।
वपुरपि शिरीषकुसुमं मुखमिन्दुस्त्वं शरलक्ष्मीः ॥’
‘चकार सा मत्तचकोरनेत्रा विलोलनेत्रा भ्रमरैर्गवाक्षान् ।
पूर्णान्दलैः काञ्चनकेतकीनामहो वधूनां पृथगेव सृष्टिः ॥’

केचित्तु—

‘कोशातकी पुष्पगुल्लच्छकान्तिभिर्मुखैर्विनिद्रोल्बणबाणचक्षुषः ।
ग्रामीणवध्वस्तमलक्षिता जनैश्चिरं धृतीनामुपरि व्यलोकयन् ॥’
इति माघदर्शनात्कोशातकीत्वेन मुखम्, बाणत्वेन वर्णनीयमिति वदन्ति ।
अन्ये तु—

‘तया प्रवृद्धाननचन्द्रकान्त्या प्रफुल्लचक्षुःकुमुदः कुमार्याः ।
प्रसन्नचेतः सलिलः शिवोऽभूत्संसृज्यमानः शरदेव लोकः ॥’
इति दर्शनात् ‘नेत्रं कुमुदोपमेयम्’ इत्याहुः ॥

प्रवालविम्बवन्धूकपल्लवैरधरोष्ठकौ ।

वर्ण्यौ माधुर्यमाश्रित्य यावन्मधुरवस्तुभिः ॥ ७ ॥

१. ‘कृष्ट’ क. २. ‘प्रयासै’ ख. ‘प्रयत्नात्’ ग. ३. ‘इत्यादि’ ग. ४. ‘पुष्पं’
ग. ५. ‘गवाक्षा. । पूर्णा’ ग. ६. ‘दृष्टिः’ ग. ७. ‘व्रतीना’ क; ‘वृतीना’ ख.

यथा—

‘पुष्पं प्रवालोलपहितं यदि स्यान्मुक्ताफलं वा स्फुटविद्रुमस्थम् ।
ततो न कुर्याद्विशदस्य तस्यास्ताम्रोष्ठपर्यस्तरुचः स्मितस्य ॥’

‘तन्वी श्यामा शिखरदशना पक्वविम्बाधरोष्ठी
मध्ये क्षामा चकितहरिणप्रेक्षणा निम्ननाभिः ।

श्रोणीभारादलसगमना स्तोकनम्रा स्तनाभ्यां

या तत्र स्याद्युवतिविषये सृष्टिराद्येव धातुः ॥’

‘बन्धूकद्युतिबान्धवोऽयमधरः’ इत्यादि । जवाप्यत्र गणनीयेति गोवर्धनः ॥
माधुर्यमाश्रित्येति ।

यथा—

‘त्व पीयूषदिवो विभूषणम्’ इत्यादौ ॥

मुक्तामाणिक्यनारङ्गदाडिमीकुन्दकोरकैः ।

ताराभिश्च रदाः

यथा—

‘कूर्पासेन स्थगितहृदय’ इत्यादि । ‘तन्वी श्यामा शिखरदशना’
इत्यादि ।

‘तद्दन्ता नागरङ्गानि च्छोलङ्गानि पयोधरौ ।

ओष्ठाधरौ च विम्बानि सा मे फलमयी प्रिया ॥’

दमनकेत्यादि । बन्धूकद्युतीत्यादि ।

तत्कोरकैर्यथा—

‘अधर किसलयमङ्गी पद्मौ कुन्दस्य कोरका दन्ताः ।

क. कौ के कं कौ कान्प्रहसति हसतो हसन्ति हरिणाक्ष्याः ॥’

‘तारा रदानाम्’ इत्यादि ॥

वाणी हंसालीशुककिन्नरैः ।

वेणुकोकिलवीणाभिर्माधुर्य मधुरैः सह ॥ ८ ॥

यथा—

‘हे कम्बुकण्ठि शुककिन्नरहंसवाणि’ इत्यादि ।

‘तस्य गोसुर्द्विरेफाणां कर्णोत्पलनिपातिनाम् ।

स्वरसंवादिभिः कण्ठैः शालिगोप्यो जगुर्गुणान् ॥’

‘कण्ठः किमस्याः पिकवेणुवीणास्तिस्रो जिताः सूचयति त्रिरेखः ।

इत्यन्तरस्तूयत यत्र कापि नलेन बाला कलमालपन्ती ॥’

माधुर्यमिति ।

‘मधुद्रोणीव मन्दारमरन्दामन्दवृष्टिवत् ।

सुधासारद्रवद्राक्षागोणी वाणी तव प्रिये ॥’

बाहुर्विसेन विद्युद्वल्लिमृणालैः

विसमृणालयोरवान्तरविवक्षयेदम् ।

यथा—

‘अस्या भुजाभ्यां विजिताह्निसार्किं पृथक्करोऽगृह्यत तत्रसूनम् ।

इहेक्षते तन्न गृहाः श्रियः कैर्न गीयते वा कर एव लोकैः ॥’

‘विद्युन्मृणालसुभगा बाहुवल्ली मृगीदृशः ।

यूनां तु कण्ठकाण्डेषु जाता कनकशृङ्खला ॥’

करस्तु पद्मेन ।

पल्लवविद्रुमकाभ्यां

‘करकिसलयेन सुदृशां रागसरित्पङ्कजेनेव ।

शिथिलितविद्रुममहसा स्पृष्टोऽहं चेतनां न लभे ॥’

चन्द्रकलाकुन्दकोरकैश्च नखाः ॥ ९ ॥

यथा—

‘निर्भस्मिताशोकदलप्रसूति पाणिद्वयं चारुनखं तदीयम् ।

नवोदितेन्दुप्रतिमस्य लेखां व्योमनः प्रदोषे विफलीचकार ॥’

‘निर्दोषरत्नसुभगैः कुन्दकोरककान्तिभिः ।

नखैः कमलपत्राणि चक्रे बाला पृथक्पृथक्’ ॥

पूगाब्जतत्कोरकविल्वतालगुच्छेभक्तुम्भाद्रिघटेशचक्रैः ।
सौवीरजम्बीरकवीजपूरसमुद्रछोलङ्गफलैरुजः ॥ १० ॥

यथा—

‘कनककमुकायितं पुरस्तादथ पङ्केरुहकोरकायमाणम् ।
क्रमशः कलयायमानमास्ते मुदृशो वक्षसि कस्य भागधेये ॥’

‘कलगीयति कुचकमलं कमलीयति लोचनभ्रमरः ।

व्यङ्गुकीयति पुनरस्या हरिणदृशः प्रत्यह मध्यः ॥’

‘न्तनविल्वद्वयी तस्याः प्रययौ चक्रवाकताम् ।

उड्डीय पुनरद्रीणा जहार विपुला ध्रियन् ॥’

‘चिरप्रवासिंस्तव वाटिकाया विभर्ति चत्वारि फलानि वीरन् ।

सौवीरजम्बीरकवीजपूरतालान्यनौ घास्यति किं न जाने ॥’

‘घटौ वा गुच्छौ वा’ इति ।

‘स्वयंभूः शंभुरम्भोजलोचने त्वत्पयोधरः ।

नखेन कस्य धन्यस्य चन्द्रचूडो भविष्यति ॥’

‘सपुटं हाटकीयन्’ इत्यादि । ‘दमनकतरुगाराखालन्वि छोलङ्गयुग्मम्’
इत्यादि ।

‘गहतोऽपि महीयासमर्णावानमणोरपि ।

त्वत्प्रतीकं विदुर्नूतनणुमभ्ये नगलानि ॥’

‘रेखाङ्गीगतिमुदयामा रोगलिप्तेन तादृशैः ।

शैवालभूगभृङ्गालिल्लताघटपनीयते ॥’

नुगनमिदम् ।

नामीरमातलानर्तद्दृष्टपनदादिभिः ।

यथा—

‘मदनगरितनेता गाहनानो जनोऽयं

जपनपुलिननार्नामपुडलावर्तन्मन् ।

मुखकमलसनाथामुल्लसद्भ्रूलतोर्मि

चिरविरहहुताशा या समुज्झांचकार ॥'

'त्वन्नाभिकूपः पातालं नितम्बस्तव मेदिनी ।

पयोधरस्ते हेमाद्रिस्त्वं ममासि जगन्नयम् ॥'

'हृदनदसरांसि नाभिस्त्रिवली तटिनी रसात्मकं च वपुः ।

तदपि तलोदरि सुन्दरि कथमिव संतापं तनुषे ॥'

वली तटिन्या तद्रूपैः

तत्समैः पाशादिभिः । स्तदाह—'त्रिवलीपाशैस्तथा तथा नद्धः' ।

'कामेन सोपानमिव प्रयुक्तम्' इति च ।

पृष्ठं काञ्चनपट्टकैः ॥ ११ ॥

यथा—

'मुक्तावलिस्ते रदनाः पृष्ठं काञ्चनपट्टकम् ।

नखाशवस्ते रत्नानि मध्ये क्षीणासि किं प्रिये ॥'

शून्यग्रतलशून्याणु वेदी सिंहादिभिः समः ।

मुष्टिग्राह्यो भवेन्मध्यः

अत्र मध्यस्यातिसूक्ष्मत्वात्तत्प्राधान्येनोपमानता । अत एव मुष्टिग्राह्यता तलपरिमाणता च । सूक्ष्मत्वादेव मध्ये शून्यतापि । अत एव 'सदसत्सशयगोचरोदरि' इत्यपि वर्णयन्ति ।

जघनं पुलिनोपमम् ॥ १२ ॥

यथा—

'मदनसरितमेताम्' इत्यादि ।

पीठप्रस्तरभ्रूचक्रैर्नितम्बः परिवर्ण्यते ।

यथा—

'नितम्बः स्वर्णपीठं ते तवाङ्गुल्यश्च पल्लवाः ।

ज्योत्स्नेन्दुपुष्पपीयूषफेनकान्ति स्मितं तव ॥'

'तपनीयशिला शोभा' इत्यादि । 'नितम्बस्तव मेदिनी' इत्यादि ।

‘चक्रेण विश्वं युधि पुष्पकेतु. पितुर्जितं वीक्ष्य सुदर्शनेन ।
जगज्जिगीषत्यमुना नितम्बमयेन किं दुर्लभदर्शनेन ॥’

‘विभ्रम्य तच्चारुनितम्बचक्रे’ इति नैषधात् ‘रथचरणविशालश्रोणि लो-
लेक्षणेन’ इति माघाच्च । चक्रान्तरद्वयसाम्यमत्र ।

ऊरुस्तु करिहस्तेन कदल्या करभेण च ॥ १३ ॥

यथा—

‘कदली कदली करभः करभः करिराजकरः करिराजकरः ।
भुवनत्रितयेन विभर्ति तुलामिदमूरुयुगं न चमूरुदृशः ॥’

चरणः पल्लवाम्भोजस्थलपद्मप्रवालकैः ।

यथा—

‘विजितप्रवालपल्लवकवलीकृतप्रोल्लत्सुपुमे ।
पदकमले कमलाया लुठदलक. पातु देवकीसूनु. ॥’
‘अभ्युन्नताङ्गुष्ठनखप्रभाभिर्विक्षेपणाद्रागमिवोद्गिरन्तौ ।
आजहतुस्तच्चरणौ पृथिव्यां स्थलारविन्दश्रियमव्यवस्थाम् ॥’
पूर्णेन्दुनाङ्गुष्ठनखौ

यथा—

‘यशः पदाङ्गुष्ठनखौ मुखं च विभर्ति पूर्णेन्दुचतुष्टयं या ।
कलाश्चतुःषष्टिरुपैतु वासं तस्या कथं सुभ्रुवि नाम नास्याम् ॥’
गमनं हंसहस्तिवत् ॥ १४ ॥

यथा—

‘गमनमलसयातैः’ इत्यादि ।
‘सा राजहंसैरिव सनताङ्गी गतेषु लीलाञ्छितविभ्रमेषु ।
व्यनीयत प्रत्युपदेशलुब्धैरादित्सुभिर्नूपुरशिञ्जितानि ॥’
कटाक्षो यमुनावीचिभृङ्गावलि विषामृतैः ।

यथा—

‘हालाहल वा विलसत्सुधा वा भृङ्गावली वा यमुनोर्मयो वा ।
निशाणघृष्टा मदनेषवो वा यद्वा कटाक्षो मदिरेक्षणायाः ॥’

ज्योत्स्नेन्दुपुष्पपीयूषफेनकैरववद्भसः ॥ १५ ॥

हसो हास्यम् ॥

यथा—‘ज्योत्स्नेन्दुपुष्प-’इत्यादि ॥

‘नूनं ते चोरिता तन्वि स्मितेक्षणमुखद्युतिः ।

स्नातुमम्भःप्रविष्टायाः कुमुदोत्पलपङ्कजैः ॥’

मुक्ताप्यत्र गणनीया ।

‘मुक्ताफलं वा स्फुटविद्रुमस्थम्’ इत्यादेः ॥

दर्शनं वमदञ्जादिः

यथा—

‘धवलयदिव जगदखिलं प्लावयदिव विश्वमेव विशिखौघैः ।

वमदिव कमलसहस्रं लोचनमेणीदृशो जयति ॥’

श्वासस्तु सुरभिः शनैः ।

यथा—

‘वहन्ति प्रातरम्भोजसौरभोद्धारवासिताः ।

मन्दमन्दममी वाता निश्वासास्तावका इव ॥

हंससारसशब्दाभ्यां वर्ण्यते नूपुरध्वनिः ॥ १६ ॥

यथा—‘सा राजहंसैः’ इवेत्यादि ।

‘लीलाचलस्त्रीचरणारुणोत्पलस्फुरत्तुलाकोटिनिनादकोमलः ।

सौरैरुपानूपमुपाहरन्मनःस्वरान्तरादुन्मदसारसारवः ॥’

अत्र श्रीपादानुसारिकविकल्पलताकार एतावदधिकमाह—

‘वेण्याः सर्पासिभृङ्गाल्योर्धम्मिल्लस्य विधुंतुदः ।

सीमन्तस्याध्वदण्डौ च भ्रुवोः सर्पाकृपाणकौ ॥

दन्तस्य जीरका ज्ञेया मदिरा कुमुदं दृशोः ।

जिह्वायास्त्वञ्चलो दोला नासायाः पाटली तथा ।

वल्लरी लहरी पाशः शाखा बाहुद्वयस्य च ॥

प्रवालशाखा वाङ्मुल्याः पल्लवश्च नखस्य तु ।
 रक्तपुष्पाणि नाभ्यास्तु विवराम्भोरुहे समे ।
 वीचिसोपाननिश्रेण्यस्त्रिवल्ल्या इति च स्त्रियाम् ॥
 पुंसां तु वृषरक्ताक्षस्कन्धौ स्कन्धस्य संनिभौ ।
 भुजौ वज्रस्य गमनमुक्ष्णामित्यभिकीर्तितम् ॥

गोवर्धनस्तु शरीरतदवयवयोर्वर्णनीयान्गुणानाह—

सौन्दर्यं मृदुताकार्श्यमतिकोमलता तथा ।
 कान्तिरौज्वल्यमावल्यमित्यमी वपुषो गुणाः ॥
 केशस्य दीर्घकौटिल्यमृदुनैविड्यनीलता ।
 कपोले स्वच्छता कण्ठे द्राघीयस्त्व त्रिरेखता ॥
 नेत्रे स्रग्ध्यं विशालत्वं लोलतापाङ्गदीर्घता ।
 नीलता प्रान्तलौहित्यं श्वैत्यं निविडपक्षमता ॥
 अधरेऽत्यन्तमाधुर्यमुच्छूनत्वं सुरक्तता ।
 दन्तस्य श्वैत्यलौहित्यद्वार्त्रिशचातिदीप्तता ॥
 माधुर्यं स्पष्टता वाचां मृदुता समता मुजे ।
 करेऽतिमृदुता शैत्यं सर्वभागे च शोणता ॥
 स्तने श्यामाग्रतौन्नत्यविस्तारदृढपाण्डुता ।
 रौमाल्या मार्दव सौक्ष्म्यं श्यामता नाभिगामिता ॥
 कान्तिवृत्तानुपूर्वत्वं जङ्घयोर्नातिदीर्घता ।
 अत्यन्तमन्दता शैत्यं निश्वासेऽतिसुगन्धिता ॥

इत्यादि ।

मया सक्षेपशीलेन गच्छता मृदु वर्त्मनि ।
 सर्वशिष्टानुरोधेन दिङ्मात्रमिह दर्शितम् ॥
 इत्यलंकारशेखरे वर्णकरत्रे योषिट्वर्णनमरीचि ॥ १३ ॥

चतुर्दशो मरीचिः ।

इदानीं पुरुषवर्णनमाह—

राज्ञामत्यन्तपीनत्वमुच्चता दीर्घवाहुता ।

अत्र पुंसामिति वक्तव्ये प्रायशः कवीनां राजान एव वर्णनीया भव-
न्तीति ताननुगृह्यता महर्षिणा राज्ञामित्युक्तम् ।

यथा—

‘व्यूढोरस्को वृषस्कन्धः शालप्रांशुः’ इत्यादौ ।
युगार्गलभुजङ्गेन्द्रदण्डस्तम्भेभहस्तकैः ॥ १ ॥

बाहुः

यथा—

‘युवा युगव्यायतबाहुरंसलः कपाटवक्षाः परिणद्धकन्धरः ।’
‘भुजे भुजङ्गेन्द्रसमानसारे भूयः स भूमेर्धुरमाससञ्ज ।’
‘अमुप्य दोर्भ्यामरिदुर्गलुण्ठने ध्रुवं गृहीतार्गलदीर्घपीनता ।
उरःश्रिया तत्र च गोपुरस्फुरत्कपाटदुर्घर्षतिरःप्रसारिता ॥’
‘नागेन्द्रगमनः पीनमैरावतकरायतम् ।
दोर्दण्डभुवनागारस्तम्भं राजा ममर्श सः ॥’
वक्षःकपाटेन शिलापट्टेन वर्ण्यते ।

यथा—

‘तस्याभवत्सूरुदारशीलः शलः शिलापट्टविशालवक्षाः ।
जितारिपक्षोऽपि शिलीमुखैर्यः शालीनतामात्रजदीज्यमानः ॥’
अंसे विपुलता

यथा—

‘युवा युगव्यायतबाहुरंसलः’ इत्यादौ ।
मध्ये कार्श्यम्

यथा—

‘अवन्तिनाथोऽयमुदग्रबाहुर्विशालवक्षास्तनुवृत्तमध्यः ।
आरोप्य चक्रभ्रममुष्णरश्मिस्त्वष्ट्रेव यन्नोल्लिखितो विभाति ॥’
इत्यादौ ।

उन्नतता पदे ॥ २ ॥

यथा—

‘कूर्माकारं चरणयुगल धूतदिग्दन्तिशुण्डा-
दण्डावूरू भुजयुगमपि व्यक्तनागेन्द्रशोभम् ।
प्रायः पृथ्वीधरणविधये तत्समर्थान्पदार्था-
नेकीकृत्य त्रिभुवनसृजा निर्मिता यस्य मूर्तिः ॥’
स्तनयोरिव नारीणामत्यन्तस्वच्छता हृदि ।

यथा—

‘सा निर्मले तस्य मधूकमाला हृदि स्थिता च प्रतिविम्बिता च ।
कियत्यमग्ना कियती च मग्ना पञ्चेपुवाणालिरिव व्यलोकि ॥’

नारीस्तनस्वच्छता यथा —

‘प्रतिफलित गलगरलं कज्जलवुद्ध्या पयोधरे देव्याः ।
प्रातः प्रोञ्छितुमिच्छुर्गिरिजाहसितो हरो जयति ॥’
कान्तिप्रयोजकं यावत्तावत्तद्वत्प्रवर्ण्यते ॥ ३ ॥

तद्वद्योषिद्वत् । यथा—

‘कृतावरोहस्य ह्यादुपानहौ ततः पदे रेजतुरस्य विभ्रती ।
तयोः प्रवालैर्वनयोस्तथाम्बुजैर्नियोद्धुकामे किमु वद्धवर्मणी ॥’

‘धातुताम्राधर. प्राशुर्देवदारुवृहद्भुजः ।
प्रकृत्यैव शिलोरस्कः सुव्यक्तो हिमवानिव ॥’

‘चन्द्राननचन्द्रदिनं मृगलोचनमृगशिरश्च नक्षत्रम् ।
तिथिरतिथिप्रियं नवमीशुभयोग. स्वर्भग भाति भवान् ॥’

‘कामं कमलपत्राणा नेत्रे तस्यानुकारिणी ।’

इत्यादि । विस्तृतमन्यत्र । इदमुपलक्षणम् । आह्लादकत्वपुरस्कारेण च-
न्द्रादिसाम्यमुभयोरपि ।

१ इदमुत्तरार्धं क-ग-पुस्तकयोर्नास्ति २. इदमर्धं क-ग-पुस्तकयोर्नास्ति.
३. ‘साम्येन’ ग.

यथा—

‘इत्थं द्विजेन द्विजराजकान्तिः’, ‘इन्दुप्रभामिन्दुमतीमैवेत्य’, ‘स्फुरत्क-
मलप्रभे’ इति श्रुतबोधे ।

प्रतापोऽर्काग्निवज्राद्यैः कीर्तिश्चन्द्रादिशुभ्रकैः ।

करे पद्मोर्ध्वरेखादि पदे छत्रध्वजादिकम् ।

गमनं हस्तिर्सिंहाभ्यां कार्कश्यं च भुजादिषु ॥ ४ ॥

स्फुटमिहोदाहरणम् । गमनमिति ।

यथा—

‘पूर्वं यथा देवर्षेतेर्नियोगं मूर्धा वहन्कार्मुकवाणहस्तः ।

प्राप्तस्तथैवाशु गजेन्द्रगामी प्रोद्धिद्यमानो नवयौवनेन ॥’

‘ततो मृगेन्द्रस्य मृगेन्द्रगामी’ इत्यादौ ।

स्युरुत्तरपदे व्याघ्रपुंगवर्षभकुञ्जराः ।

सिंहशार्दूलनागाद्याः पुंसि श्रेष्ठार्थवाचकाः ॥ ५ ॥

अत्रादिपदाद्दृषभोऽपि ।

कर्तव्या रत्नसिंहाद्या नरराजादितः पदात् ।

विशेष्यभावो द्युसदां वरभूमिविशेषणात् ॥

यद्यत्सामुद्रिकाद्युक्तं तद्वर्ण्यमुभयोरपि ।

किंतु शिष्टप्रयोगोऽत्र नियामकतयेष्यते ॥

इत्यलंकारशेखरे वर्णकरत्ने पुरुषवर्णेनमरीचिः ॥ १४ ॥

पञ्चदशो मरीचिः ।

इदानीं सादृश्यप्रापकप्रकारमाह—

इवाद्यैः प्रतिमानाद्यैः समानाद्यैर्निभादिभिः ।

बन्धुचौरारिवंशाद्यैः सादृश्यप्रतिपत्तयः ॥ १ ॥

१. ‘इति’ क ग. २. ‘तीं वभाषे’ ग. ३. ‘भ्यादि’ ग. ४. ‘पतिर्नि’ ख.
५. ‘पुंस.’ ग. ‘हंस’ क.

इवाद्यैरिति । तदाहुः—

इवद्वयायथाशब्दाः समाननिभसंनिभाः ।

तुल्यसंकाशनीकाशप्रकाशप्रतिरूपकाः ।

सदृक्सदृशसंवादिशब्दाः सादृश्यवाचकाः ॥ २ ॥

प्रतिमानाद्यैरिति ।

प्रतिमानं प्रतिबिम्बं प्रतिमा प्रतियातना प्रतिच्छाया ।

प्रतिष्ठतिरर्चा पुंसि प्रतिनिधिरुपमोपमानं स्यात् ॥

समानाद्यैर्निभादिभिरिति ।

वाच्यलिङ्गाः समानश्च सदृक्षः सदृशः सदृक् ।

साधारणः समस्तुल्यः स्युरुत्तरपदे त्वमी ।

निभसंकाशनीकाशप्रतीकाशोपमादयः ॥

बन्ध्विति ।

बन्धुर्मित्रं वयस्यश्च प्रेयान्प्रीतः सुहृत्सखा ।

उपमानोपमेययोरेवम् । चौरैरिति ।

चौरैकागारिकस्तेनदस्युतस्करमोषकाः ।

प्रतिरोधिपरास्कन्दिपाटच्चरमलिम्लुचाः ॥

मुखकान्तिचौरश्चन्द्र इत्यादि कर्तव्यम् । अरीरिति ।

रिपुवैरिसपत्नारिद्विषद्वेषणदुर्हृदः ।

द्विद्विपक्षाहितामित्रदस्युशात्रवशत्रवः ।

अभिघातिपरारातिप्रत्यर्थिपरिपन्थिनः ॥

चन्द्रस्य वैरि मुखमित्यादि कर्तव्यम् । वंशाद्यैरिति ।

संततिगोत्रजननकुलान्यभिजनान्वयौ ।

वंशोऽन्ववायः संतानः सपिण्डास्तु सनाभयः ॥

समानोदर्यसोदर्यसगर्भ्यसहजाः समाः ।

सगोत्रवान्धवज्ञातिबन्धुश्च स्वजनः समाः ॥

चन्द्रसगोत्रं चन्द्रसोदरं मुखमित्यादि कर्तव्यम् ।

प्रकारान्तरमाह—

भृतकाद्यैर्भृत्याद्यैर्न्यकारार्थक्रियापदैः ।

संदेहतत्तद्वाक्याद्यैः सादृश्यं प्रतिपद्यते ॥ ३ ॥

भृतकाद्यैरिति ।

भृतको भृतिभुक्कर्मकरो वैतनिकश्च सः ।

‘मुखस्य भृतकश्चन्द्रः’ इत्यादि कर्तव्यम् । भृत्याद्यैरिति ।

भृत्यदासेयदासेरदासगोप्यकचेटकाः ।

नियोज्यक्किकरप्रेष्यभुजिष्यपरिचारकाः ॥

मुखस्य दासः शशीत्यादि कर्तव्यम् । न्यकारार्थेति ।

न्यकरोति तिरस्कुर्वन्प्रतिक्षिपति भर्त्सति ।

आक्रोशत्यवजानाति कदर्थयति निन्दति ।

विडम्बयति सरुन्धे हसतीर्ष्यत्यसूयति ॥

त्वन्मुखविम्बश्चन्द्रं न्यकरोति, इत्यादि विधेयम् ।

तृणीकृतमधिक्षिसं निरस्तं च लघूकृतम् ।

अनादृतमवज्ञातमम्भोजं त्वन्मुखेन्दुना ॥

सदेहेति—‘किमिन्दुः कि पद्मम्’ इत्यादि । तत्तद्वाक्येति ।

यथा—

तस्य पुष्पाति सौभाग्यं तस्य कान्तिं विलुम्पति ।

तेन सार्धं विगृह्णाति तुलां तेनाधिरोहति ॥

तत्पदव्यां पदं घत्ते तस्य कक्षां विगाहते ।

तमर्थमनुबध्नाति तच्छीलं तन्निषेधति ॥

तस्य चानुकरोतीति तमर्थमनुधावति ।

आकारयत्याह्वयते जिगीषति सरोरुहम् ॥

विधिरम्भोजसाम्राज्ये मुखेन्दुमभिषिञ्चति ।

तस्या मुखेन सदृशं कः कर्तुं चन्द्रमीश्वरः ।

भवतीन्दुर्न दासोऽपि त्वदास्यं चेत्किमिन्दुना ॥

चन्द्रमूर्ध्नि पदं घत्ते वृथा चन्द्र तपस्यति ।
लीयते चन्द्रमाः कापि विभेति च पलायते ॥

दण्डी तु—

प्रतिच्छन्दसरूपादिसजातीयानुवादिनः ।
सलक्षणसपक्षाभसवर्णतुलितादिकम् ॥
कल्पदेशीयदेश्यादि ये चान्यूनार्थवादिनः ।
समासश्च बहुव्रीहिः शशाङ्कवदनादिषु ।
भवन्तीवादिशब्दाश्च सादृश्यप्रतिपत्तये ॥

इत्याहुः ।

कवीनां घटनान्यैव चराचरविलक्षणा ।
अकर्तुमन्यथा कर्तुं कर्तुं या क्षमते जगत् ॥
इति केशवमिश्रकृतेऽलंकारशेखरे वर्णकरत्नम् ।

इदानीं कविसंप्रदायस्य सर्वापेक्षयाभ्यर्हितत्वं दर्शयन्नाह—

असतोऽपि निबन्धेन सतामप्यनिबन्धनात् ।
नियमस्य पुरस्कारात्संप्रदायस्त्रिधा कवेः ॥ १ ॥

असतोऽपीति । वस्तुगत्या यत्र भवति तदपि कविभिर्निबन्ध्यते ।

यथा—

रत्नानि यत्र तत्राद्रौ हंसाद्यल्पजलाशये ।
जलेभाद्य नभोनद्यामम्भोजाद्यं नदीष्वपि ॥
तिमिरस्य तथा मुष्टिग्राह्यत्वं सूचिभेद्यता ।
शुक्लत्व कीर्तिपुण्यादौ काष्ण्यं चाकीर्त्यघादिषु ॥
प्रतापे रक्ततोष्णत्वे रक्तत्व क्रोधरागयो ।
ज्योत्स्नायान चकोराणा सेवालं सर्ववारिषु ॥
केसराशोकयोः सत्स्त्रीगण्डूषात्पादघाततः ।
मासान्तरेऽपि पुष्पाणि रोमालिखिवलिखियाम् ॥

सतामपीति । पारमार्थिकमपि न निबन्ध्यते ।

यथा—

वसन्ते मालतीपुष्पं फलपुष्पे च चन्दने ।
कामिदन्तेषु कुन्दाना कुब्जलेषु च रक्तता ।
नारीणां श्यामता पातः स्तनयोर्यच्च वा हिये ॥

नियमस्येति ।

हिमवत्येव भूर्जत्वक् चन्दन मलये परम् ।
हेमन्तशिगिरौ त्यक्त्वा सर्वदा कमलस्थितिः ॥
सामान्यग्रहणे शौक्ल्यं पुष्पाम्भश्छत्रवाससाम् ।
ध्वजचामरहंसानां हारस्य वकभस्सनोः ॥
कृष्णत्वं शैलवृक्षादि मेघवोरिधिवीरुधाम् ।
मिल्लका चासुराणां च धूपपङ्कशिरोरुहाम् ॥
लौहित्यं धातुमाणिक्यजपारत्नविवस्वताम् ।
पद्मपलवबन्धूकदाडिमीकरजादिषु ॥
पीतत्वं शालिमण्डूकवल्कलेषु परागके ।
वर्षास्त्रेव शिखिप्रौढिर्मधावेव पिकध्वनिः ॥

अन्यच्च—

कमला सपदोः कृष्णहरितोर्नागसर्पयोः ।
पीतलोहितयोः स्वर्णपरागाग्निशिखादिषु ॥
चन्द्रे शशैणयोः कामध्वजे मकरमत्स्ययोः ।
दानवासुरदैत्यानामैक्यमेवाभिसंहितम् ॥

अपि च ।

चिरंतनस्यापि तथा शिवचन्द्रस्य बालता ।
मानवा मौलितो वर्ण्या देवाश्चरणतः पुनः ॥
भुवनानि निवध्नीयात्रीणि सप्त चतुर्दश ।
चतस्रोऽष्टौ दश दिशश्चतुरः सप्त चाम्बुधीन् ॥

अष्टादश स्मृता विद्याश्चतस्रश्च चतुर्दश ।
 ये स्थले ते जले जीवा भिन्दन्त्यर्कं रणे मृताः ॥
 महत्त्वमादौ सर्गान्ते सूक्ष्मता जगतामपि ।
 शैलादिभिद्यते शब्दाङ्गभः शतघनूपरि ॥
 नाम तत्तदुपाधौ स्याच्छंकरो वृषवाहनः ।
 चिह्नत्वे च वृषाङ्कोऽयं ध्वजे सत्त्वाद्दृषध्वजः ॥
 शूली, न सर्पा गिरिशः, शशी, न हरिणी विधुः; ।
 इन्दुमौलिर्महादेवो गङ्गामौलिर्न तु क्वचित् ॥
 रलयोर्डलयोश्चैव ववयो शसयोर्न भित् ।
 नानुस्वारविसर्गौ च चित्रभङ्गाय संमतौ ॥
 इववद्वाहिहीहस्मवतवैतुकिलैवच ।
 पदान्येतानि देयानि पादस्याद्ये न जातुचित् ॥
 भूतेन्द्रभारतेशात्प्राञ्जहच्छब्दो निरर्थकः ।
 दुरर्थो ब्राह्मणे वृष्टिभोज्यौषधपथादिषु ॥
 इत्यलंकारशेखरे कविसप्रदायरत्ने नियममरीचि ॥ १५ ॥

षोडशो मरीचि ।

इदानीं सक्षेपेण वर्णनीयान्याह—

वैर्ष्यश्च राजा देवी च देशो ग्रामः पुरी सरित् ।
 सरोऽन्ध्यरण्योद्यानाद्रिप्रयाणरणवाजिनः ॥
 हस्त्यर्कचन्द्रावृतवो विवाहोऽथ स्वयंवरः ।
 सुरा पुष्पाम्बुसभोगः विश्लेषमृगयाश्रमाः ।
 केलौ ऋतुवयःसंधी धातुवृक्षाभिसारिका ॥

एतेषा विशिष्य वर्णप्रकाराः प्रदृश्यन्ते—

नृपे कीर्तिप्रतापाज्ञादुष्टशान्तिविवेकिताः ।
 धर्मप्रयाणसग्रामशस्त्राभ्यासनयक्षमाः ॥

१ 'नभ पूर्तिरयोद्गमम्' ग. २. 'चिह्नत्वेन' ख-ग. ३. 'वर्ष्याश्च' क-ख.
 ४. 'कालान्तरं' ग. ५. 'एषां विशेषवर्णनमाह' ग. ६. 'प्रदृश्यन्ते' ख.
 ६ अलं० शेष०

प्रजापालोऽरिशैलादिवासोरिपुरशून्यता ।
 औदार्यधैर्यगम्भीर्यशौर्यैश्वर्योद्यमादयः ॥
 देव्यां सौभाग्यलावण्यशीलशृङ्गारमन्मथाः ।
 त्रपाचातुर्यदाक्षिण्यप्रेममानत्रतादयः ॥
 देशे बहुखनिद्रव्यपशुधान्यकरोद्भवाः ।
 दुर्गग्रामजनाधिक्यनदीमातृकतादयः ॥
 ग्रामे धान्यलतावृक्षसरसीपशुपुष्टयः ।
 क्षेत्रादिहृद्द्वेकेदारग्रामेयीसुग्धविभ्रमाः ॥
 पुरेऽट्टपरिखावप्रप्रतोलीतोरणध्वजाः ।
 प्रासादाध्वप्रपारामा चापी वेश्या सैती नदी ॥
 सरित्यम्बुधियायित्वं वीच्यो वनगजादयः ।
 पद्मानि षट्पदा हंसनकाद्याः कूलशाखिनः ॥
 सरस्यम्भोलहर्यम्भो गजाद्यम्बुजषट्पदाः ।
 हंसनकादयस्तीरोद्यानस्त्रीपान्थकेलयः ॥
 अब्धौ द्वीपाद्रिरत्नोर्भिपोतयादोजलप्लवाः ।
 विष्णुकुल्यागमश्चन्द्राद्द्विरौर्वोऽब्दपूरणम् ॥
 अरण्ये हि वराहेभयूथसिंहादयो द्रुमाः ।
 काकोल्लककपोताद्या भिल्लभल्लूदवादयः ॥
 उद्याने सैरणिः सर्वफलपुष्पलतादयः ।
 पिकालिकेलिहंसाद्याः क्रीडा चाप्यध्वगस्थितिः ॥
 शैले महौषधीधातुवंशकिन्नरनिर्झराः ।
 शृङ्गपादगुहारलवनजीवाद्युपत्यकाः ॥
 प्रयाणे मेरिनिःस्वानभूकम्पबलधूलयः ।
 कर्मोक्षगजच्छत्रवणिकशकटवेसराः ॥

१. 'पालारि' ग. २. 'धान्याकरो' ख-ग. ३. 'रुद्र' ख. ४. 'प्रामस्त्री' ग,
 'प्रामीणा' ख. ५. 'मही' ख. ६. 'सारणिः' ख. ७. 'शृगुपात' ख. ८. 'परक्षोभ' ख.

युद्धे तु वर्मवलचाररजांसि तूर्य-
निर्घातनादशरमण्डपरक्तनद्यः ।

छिन्नातपत्ररथचामरकेतुकुम्भि-

योधाः सुरीवृतभटाः सुरपुष्पवृष्टिः ॥

अश्वे वेगित्वमौन्नत्यं तेजः सल्लक्षणं स्थितिः ।

सुरोत्खातरजःप्रौढिर्ज्ञातिर्गतिविचित्रता ॥

गजे सहस्रयोधित्वमुच्चता कर्णचापलम् ।

अरिव्यूहविभेदित्वं कुम्भयुक्तामदालयः ॥

सूर्येऽरुणता रविमणिचक्राम्बुजपथिकलोचनप्रीतिः ।

तारेन्दुदीपकौषधिघूकतमश्वौरकुलटार्तिः ॥

चन्द्रे कुलटाचक्राम्बुजचौरैर्विरहितमोर्तिरौज्वल्यम् ।

जलधिजलनेत्रकैरवचकोरचन्द्राश्मदम्पतिप्रीतिः ॥

सुरभौ दोलकोकिलदक्षिणवातद्रुपलवोद्भेदाः ।

जातीतरपुष्पचयाभ्रमञ्जरीभ्रमरझाङ्गाराः ॥

ग्रीष्मे पाटलमल्लीतापसरःपथिकशोषवातोल्काः ।

सक्तुप्रपाप्रपास्त्रीमृगतृष्णात्रादिफलपाकाः ॥

वर्षासु घनशिखिस्मयहंसगमाः पङ्ककन्दलोद्भेदौ ।

जातीकदम्बकेतकझञ्जानिलनिम्नगाहलिप्रीतिः ॥

शरदीन्दुरविपटुत्वं जलाच्छतागस्त्यहंसवृषदर्पाः ।

सप्तच्छंदासिताभ्राञ्जरुचिः शिखिपक्षमदपाताः ॥

हेमन्ते दिनलघुता मरुवकयववृद्धिशीतसंपत्तिः ।

शिशिरे कुन्दसमृद्धिः कमलहतिर्वा गुडामोदः ॥

विवाहे स्नानशुद्धाङ्गभूपातूर्यत्रयीरवाः ।

वेदीसंगीतहोमादिलाजमङ्गलवर्तनम् ॥

स्वयंवरे शचीरक्षा मञ्चमण्डपसज्जनाः ।

राजपुत्री नृपाकारान्वयचेष्टाप्रकाशनम् ॥

सुरापाने विकलता स्वलनं वचने गतौ ।

लज्जा मानच्युतिः प्रेमाधिक्यं रक्ताक्षता भ्रमः ॥

पुष्पावचये पुष्पावचयः पुष्पार्पणार्थने दयिते ।

मालागोत्रस्वलने क्रोधो वक्रोक्तिसंभ्रमाश्लेषाः ॥

जलकेलौ संरक्षोभश्चक्रहंसापसर्पणम् ।

पद्मज्यानिः पयःक्षेपो दग्नागो भूषणच्युतिः ॥

सुरते सात्विका भावाः शीत्कारः कुब्जलाक्षता ।

काञ्चीकङ्कणमञ्जीररवोऽधरनखक्षते ॥

विरहे तापनिःश्वासचिन्तामौनकृशाङ्गताः ।

अब्दसंख्या निशादैर्घ्यं जागरः शिशिरोष्णता ॥

मृगयायां च संचारो वागुरानीलवेषता ।

मृगाधिक्यं मृगत्रासो हिंसद्रोहो गतित्वरा ॥

आश्रमेऽतिथिपूजैणविश्वासो हिंस्रशान्तता ।

यज्ञधूमो मुनिसुता द्रुसेको वल्कलं द्रुमाः ॥

पद्मकेकोत्सवः प्रातर्मध्याह्ने तापसंश्लवः ।

सायं सूर्यातिलौहित्यं चक्रपद्मादिविप्लवः ॥

पूर्वत्वग्नेतनत्वोश्च संधिं व्याप्योपवर्णनम् ।

एवं शैशवतारुण्यमाध्यस्थ्यं विषमं च तत् ॥

अन्धकारेऽतिकाठिन्यं विश्वलोपसमर्थता ।

आकस्मिकसमारम्भो निःशङ्कमभिसारिकाः ॥

वृक्षे प्रचुरशाखात्वं दलादर्शितसूर्यता ।

उच्चता प्रसवोत्कर्षो वयःपथिकसेव्यता ॥

अभिसारे भयभ्रंशो मञ्जीरादितिरस्त्रिया ।

साहसं रागितोत्कर्षः कालानुगुणवस्त्रता ॥

इत्यलंकारशेखरे कविसप्रदायरत्ने वर्णनीयमरीचिः ॥ १६ ॥

सप्तदशो मरीचिः ।

इदानीं नियमान्तरमाह—

श्वेताश्वन्द्रादयो ज्ञेया नीलाः श्रीकेशवादयः ।
शोणास्तु क्षात्रघर्माद्याः पीता दीपशिखादयः ।
धूसरा रथघूल्याद्या ज्ञातव्याः काव्यवर्त्मनि ॥

अत्रैवं ज्ञातव्यम्—

श्वेतानि^(१)चन्द्राशक्राश्वशंभुनारदभार्गवाः ।
हली शेषाहिशक्रेभौ सिंहसौघशरद्धनाः ॥
सूर्येन्दुकान्तनिर्मोकमन्दारद्रुहिमाद्रयः ।
हिमहासमृणालानि स्वर्गद्वैभरदाभ्रकम् ।
शिकतामृतलोघ्राणि गुणकैरवशर्कराः ॥
'नीलानि कृष्णचन्द्राङ्गव्यासरामघनंजयाः ।
शनिद्रुपदजा काली राजपट्टविदूरजम् ॥
विषाकाशकुहूशैख्वागुरुपापतमोनिशाः ।
रसावद्भुतशृङ्गारौ मदतापिच्छराहवः ॥
सीरिचीरं यमो रक्षः कण्ठः खञ्जनकेकिनोः ।
कृत्या छाया गजाङ्गारखलान्त करणादयः ॥'
'शोणानि क्षात्रघर्मश्च त्रेता रौद्ररसस्तथा ।
चकोरकोकिलापारावतनेत्र कपेर्मुखम् ॥
तेजः सारसमस्तं च भौमकुङ्कुमतक्षकाः ।
जिह्वेन्द्रगोपखद्योतविद्युत्कुञ्जरविन्दवः ॥'
पीतानि 'दीपजीवेन्द्रगरुडेश्वरद्वजटाः ।
ब्रह्मावीररसस्वर्णकपिद्वापररोचनाः ।
किञ्जल्कचक्रवाक्याद्या हरितालमनःशिलाः ॥
धूसराणि रजो लता करभो गृहगोषिका ।
कपोतमूषकौ दुर्गाकाककण्ठखरादयः ॥

१. 'अथ' ग, 'लिकपोताद्या.' क. २ 'खर्दण्डेभर' क-ग. २. 'शष्ठी' क;
'शस्त्र्या' ख. ४. 'तापिच्छ' ख. ५. 'नीप' ख.

इदमुपलक्षणम् ।

हरिताः सूर्यतुरगा बुधो मरकतादयः ।

इत्यपि बोध्यम् ।

द्वैरूप्ये चाप्रसिद्धौ च नियमोऽयमुदाहृतः ।

अन्यद्वस्तु यथा यत्स्यात्तत्तथैवोपवर्ण्यते ॥

इत्यलंकारशेखरे कविसंप्रदायरत्ने शुक्लादिनियममरीचिः ॥ १७ ॥

अष्टादशो मरीचिः ।

इदानीं नियमान्तरमाह—

एकस्मादासहस्रं च यद्यद्वस्तु यथा भवेत् ।

तत्तत्कविप्रयोगेण ज्ञातव्यं काव्यमिच्छता ॥ १ ॥

अत्रैवं ज्ञातव्यम्—

एक ऐन्द्रः करी चाश्वो गजास्यरदशुक्रदृक् ।

द्वयं पक्षनदीकूलनरश्रुतिभुजादिकम् ॥

त्रयं कालाग्निभुवनगङ्गामार्गेशदृग्गुणाः ।

ग्रीवारेखा महीकोणस्तथा शूलशिखावली ॥

संध्या पुरः पुष्कराणि रामविष्णुज्वराद्वयः ।

चत्वारि वेदब्रह्मास्यवर्णाब्धिहरिबाहवः ॥

स्वर्दन्तिदन्तसेनाङ्गोपाययामयुगाश्रमाः ।

पञ्च पाण्डवरुद्रास्येन्द्रियस्वर्द्वेव्रतामयः ॥

महाभूतमहापापमहाकाव्यमहामखाः ।

पुराणलक्षणप्राणानिलवर्गेन्द्रियार्थकाः ॥

षड् वज्रकोणत्रिशिरोनेत्रतर्काङ्गदर्शनम् ।

चक्रवर्तिमहासेनवदनानि गुणा रसाः ॥

सप्त पातालभुवनमुनिद्वीपार्कवाजिनः ।

वाराश्च स्वरराज्याङ्गव्रीहिवह्निशिखादयः ॥

अष्टौ योगाङ्गवस्त्रीशमूर्तिदिग्गजसिद्धयः ।

ब्रह्मश्रुतिव्याकरणदिक्पाला हि कुलाद्वयः ॥

नवाङ्गद्वारभूखण्डकृत्तरावणमस्तकाः ।
 व्याघ्रीस्तनसुधाखण्डशेवध्यङ्करसग्रहाः ॥
 दश हस्ताङ्गुलीगमुवाहुरावणमौलयः ।
 कृष्णावतारदिग्विश्वेदेवावस्थेन्दुवाजिनः ॥
 एकादश महारुद्राः सेनाश्च कुरुभूपतेः ।
 द्वादशार्का राशिमाससक्रान्तिगुहवाहवः ॥
 सारिकोष्ठकसेनानीनेत्रक्षमापतिमण्डलाः ।
 त्रयोदश स्युस्ताम्वूलगुणा अथ चतुर्दश ॥
 विद्यान्वयमनुस्वाराद्भुवनध्रुवतारकाः ।
 तिथयः स्युः पञ्चदश षोडशेन्दुकलाम्बिकाः ॥
 अष्टादश द्वीपविद्यापुराणस्मृतिधान्यकम् ।
 विंशती रावणभुजाङ्गुल्योऽथ शतं यथा ॥
 धार्तराष्ट्रः शतभिषक् तारकाः पुरुषायुषम् ।
 रावणाङ्गुल्यञ्जदलशक्रयज्ञाविघ्नयोजनम् ॥
 सहस्रं जाह्नवीवक्रशेषशीर्षाम्बुजच्छदाः ।
 रविवाणार्जुनकरवेदशाखेन्द्रदृष्टयः ॥
 उदाहरणमेतेषां प्रसिद्धत्वान्न लिख्यते ।
 ग्रहते केवलं पान्था मादृशाः काव्यवर्त्मनि ॥

इति सख्यानियममरीचिः ।

इति केशवमिश्रविरचितेऽलंकारशेखरे कविसप्रदायरत्नम् ॥

इदानीं प्रकारमुद्दिशन्नेव कवीनां प्रकर्षवीजमाह—

गतागतसमत्वं च संस्कृतप्राकृतैक्यताम् ।

तथा वचनयोः साम्यं धर्मिधर्माभिधायि च ॥ १ ॥

कुर्वन्ति कवयः शक्ताः समस्वापूर्णादिकम् ।

आद्यं चतुष्टयं तत्र चित्रकाव्योपकारकम् ॥ २ ॥

तत्र गतागतेत्यादि । यथा—

‘मम रुरु मध्यम सहास कारिका-
वररव वनदानव सरसीरस गजभुजग ।
तरुणीरुत रदसोदर नदभेदन
वरमैरव कलपुलक पतदातप ॥’

इत्यादि ॥

चकारादसान्येऽपि स्फुटार्थता यथा—

‘जरा नदी मालिका राजते दीनरक्षी पिनाकिना नन्दनवन सहसात्वत’
इत्यादि ।

‘रेजिरे बभूव तिष्ठति’ इत्याख्याते ।

संस्कृतेत्यादि । यथा—

तत्र पुल्लिङ्गे—

‘हाराहारविहारसारसमराः संमोगरोगाम्बराः
संहारामरवारवारणरणार्ष्टांकारतीराकराः ।
लोलोल्लासविलासवायसहराहंकारहीराङ्कुरा
नीहारोरगताररागतरला गोविन्दकन्दोदराः ॥’

स्त्रीलिङ्गे—

‘धरणी धारणी गोणी रोहिणी रमणी मणी ।
कन्दरी लहरी रामा नारी भेरी वसुंधरा ॥’

नपुंसके—

‘जलपलफलमूलं वारिकीलालतूलं
वनपललदुकूलं तुङ्गगम्भीरकूलम् ।
सलिलकमलचीरं खण्डराजीवनीरं
दलरजतकुटीरं दारुनालं पटीरम् ॥’

(आख्याते—)

‘भण गच्छ देहि संहर कुरु रोचय मारयावगच्छैहि ।

अवलोकयावचिन्तय खादेति च घातुज विद्धि ॥’

एकस्मिन्नेवार्थे बहुवचनैकवचनयोः साम्यं यथा—

ऋग्व्यादो देवरो वारि फलिनो वर्हिणो नरः ।

तादृशाद्या भूरुहाद्या मासफेरवसोमपाः ।

एवं रथिनमन्थानशब्दाः खुरणसादयः ॥

धर्मिधर्माभिधायि पदं यथा—

सुपिरार्द्रप्रतीहारचुल्लपिल्लादिशात्रवाः ।

स्मेरालसौ मत्सरश्च धर्मिधर्माभिधायकाः ॥

चकाराद्विशेषसामान्यवाचकभावाभाववाचकपरिग्रहः ।

शकुन्तघातुमरुतो गरुत्मत्कामदर्शनम् ।

अक्षं वधूश्च गमनचेटकाद्या द्विवाचकाः ।

अपिधानाद्यपूपादिभावाभावप्रदर्शकम् ॥

आदिपदात् आनादयुतसिद्धावलम्बावतंसादिपरिग्रहः ।

इत्यलंकारशेखरे कविसामर्थ्यरत्ने चित्रायुपकारमरीचिः ॥ १८ ॥

ऊनविंशो मरीचिः ।

समस्या पूरणादिकमिति । इदं तु कठिनसमस्याभिप्रायेण । तदुक्तम्—
‘कवयः शक्ताः’ इति । तत्रैवं प्रकारः—

यदीदं स्यात्तदेदं स्यात्कौवा स्याद्विपमेति च ।

अयोग्यः खलु कः शब्दः कुत्र संसर्गधीर्न हि ॥ १ ॥

प्रश्नोचरात्पदे भङ्गात्पूर्वसिन्नाद्ययोजनात् ।

मिथ्याभिधाय्यसावेवमेव सार्वत्रिकः क्रमः ॥ २ ॥

१. ‘चिन्तय खादेत घा०’ कः; ‘चिन्तय धारय खादेति घा०’ ग. २. ‘धर्मिधर्म्यभि’
क. ३. ‘धारात्-अयुत-भिन्न-प्र’ क-ग. ४. ‘कर्ता विषयमेति’ ग.

प्रश्नेति । 'हारामहादेवरतातमातः' इत्यत्र—

'के मण्डयन्ति स्तनमण्डलानि कीदृश्युमा चन्द्रमसः कुतः श्रीः ।

किमाह सीता दशवक्रनीता हारामहादेवरतातमातः ॥'

इतिवत् । पद इति । मृगात्सिंहः पलायत इत्यादौ । मृगमत्ति मृगात् ते पलाय मांसाय इत्यर्थकरणादित्यर्थः । पूर्वस्मिन्निति । 'प्रत्यर्थिकीर्तिनिर्जितकज्जलधवलं जपाकुसुमम्' इतिवत् ॥ यथायथमैवान्तरप्रकारस्तु—

'एतत्स्वप्ने मया "दृष्टं चित्रं न्यस्तं विलोक्यताम् ।

अरिष्टमेतत्संजातमिन्द्रजालं विभावय ॥'

प्रबोधयति बालांश्च यथायोग्यं प्रपूरयेत् ।

सुबोधमिदम् । प्रकारान्तरं तु—

देवर्षिवरशापाद्यैर्मणिमन्त्रौषधादिभिः ॥ ३ ॥

मनोरथेन तपसा पापात्पुण्यचयेन च ।

मायया शम्बरादीनां सर्वं संभावयेत्कविः ॥ ४ ॥

अत्रादौ द्वन्द्वद्वयम् । तपस्तात्कालिकं पुण्यम् । श्रीपादस्तु—

'रागवात्सल्यशोकाद्यैर्वियोगेन मदेन च ।

मतिभ्रमेण शौर्येण विपरीतकरः पुमान् ॥'

इत्याह ॥ असाधारण्येन तत्प्रकारस्तु—

कल्पाद्यब्ध्यणुसंसर्गप्रतिचक्षुष्यणुर्महान् ।

युगान्तंतिमिदूरोच्चनिकटे महदप्यणु ॥ ५ ॥

हरेरधोमुखत्वेन विम्बाच्च विपरीतता ।

दृक्पीडनात्तनुव्यूहाद्भावनाविम्बतो बहु ॥ ६ ॥

तमोकीर्त्यादिभिः काष्ण्यं शाक्ल्यं ज्योत्स्नादिकीर्तिभिः ।

लौहित्यं रक्तपित्तादिसंध्यारत्नाधरादिभिः ॥ ७ ॥

तिमिर्वृद्धताप्रयुक्तचक्षुर्मान्द्यम् । इयं च 'शैलीयति पिपीलिका' इत्यादौ,

१. 'थावककुसुमम्' ग. २. 'नास्ति' ख, 'यावत्' ग. ३. 'भावा' ग. ४. 'चित्रं' ग. ५. ख-पुस्तके नास्ति. ६. 'तत्र द्वन्द्व' ग. ७. 'ण्येन तत्प्रकार' क. ८. 'न्तमति' ख. 'न्तमिति'; घ; 'न्ते चातिदूरो' ख-ग. ९. 'तिमिरं' ख-ग.

‘मशकीयति कुञ्जरः’ इत्यादौ । ‘विपरीतोऽभवज्जनः’ इत्यादौ । ‘एकोऽपि स शतं नृपः’ इत्यादौ । ‘मपीयति जगत्रयम्’ इत्यादौ । ‘श्वेतद्वीपायते जगत्’ इत्यादौ । ‘पद्मरागायते जगत्’ इत्यादौ क्रमेण बोध्यम् ॥

कासाचित्समस्यानां नानाभुवनीयसंसर्गविषयत्वात्तत्रकाराः प्रदर्श्यन्ते—

जगतः प्रलये भूमिर्घौर्गुरुत्सुधोद्धता ।

वलीष्टौ हाटकेशीययात्रायां द्वौ रसातले ॥ ८ ॥

हाटकेश. पातालशंभुः । रसातल इति त्रितयान्वयि । तथा—

घौर्विम्बेन जलेशाघोरंन्धिमन्थे द्वयं भुवि ।

भुवीत्युभयान्वयि ॥ तथा—

‘पातालं वा नरोत्क्षिप्तचन्दनद्रुमपन्नगैः ।

ध्वजप्रासादधूलीभिर्भूमिः स्वर्गमुपाययौ ॥’

अगस्त्याम्भोधिपानादिपौराणिककथाशतैः ॥ ९ ॥

शिवादिदेवसंचारैः सादृश्यैः सर्ववर्णनम् ।

श्रीकृष्णस्योदरे सर्वसंसर्गः सार्वकालिकः ॥ १० ॥

पातालं भूमिश्च स्वर्गं यथावित्यर्थः । तथा—

शिवादीति । यत्र शिवो याति तत्र तत्रान्तरीयकतया सर्पचन्द्रानलादी-
नामपि गमनमावश्यकमित्यर्थः । सादृश्यैरिति । लक्षणया ‘सूच्यग्रे पर्वत-
द्वयम्’ इत्यादौ । औचित्येन—

संग्रामकुम्भमुक्ताभिर्दिवा तारकितं नभः ।

इत्यादौ । राजशेखरस्तु—

उत्पाटितैर्नभोनीतैः शैलैरामूलबन्धनात् ।

तांस्तानर्थान्समालोक्य समस्यां पूरयेत्कविः ॥ ११ ॥

वृद्धास्तु—

कः प्रत्येति प्रतीमो न द्राक्प्रत्येति प्रतीहि च ।

न हि नो तत्किमित्याद्यैरुक्तिमाश्रित्य पूरयेत् ॥ १२ ॥

१. ‘वलेष्टौ’ ख. ‘वलीन्द्रौ’ ग. २. ‘हाटकेशाय’ क. ३. ‘वृतीया’ ग. ४. शार्ङ्ग
खल्वि’ ग.

यथा—

पराजितश्चेद्भगवाञ्जरासधेन जन्तुना ।
 प्रतीतिरद्य मे जाता मृगात्सिंहः पलायते ॥
 मा संभावय शल्येन फाल्गुनस्य पराभवम् ।
 कः प्रतीयात्कुरुश्रेष्ठ मृगात्सिंहः पलायते ॥
 नहि गाण्डीवकोदण्डमृगात्सिंहः पलायते ।
 तर्कि कमलपत्राक्ष मृगात्सिंहः पलायते ॥

सुबोधमखिलम् । तार्किकास्तु—

शब्दादुच्छलिते सिन्धौ शैलाण्डादौ च दारिते ।
 त्वत्प्रतापाद्भवीभूते स्वर्णाद्यण्डादितैजसे ॥
 विरहे सर्वदहनः सतोपे सर्वमेव शशी ।
 कामिनि सर्वं काम्यं शान्ते लोष्ठायते विश्वम् ॥
 वैशेषिकेषु काव्येषु गणेषूत्कृष्टमन्दयोः ।
 अनपेक्षया च संसर्गे स्यातामुत्कृष्टमन्दते ॥
 वैशेषिकेषु रूपरसादिषु काव्येषु शौर्यौदार्यसौन्दर्यादिषु—
 शिशूनां गतयेऽस्माभिर्दिङ्मात्रमिह दर्शितम् ।
 काव्यकान्तारपन्थानामीदृश्यर्थे कियान्भ्रमः ॥
 अपरिकलितकाव्यसरणिमीश्वरं वशीकर्तुमनतिचिरमनुवसन्कविः ।
 अव्ययैरजहल्लिङ्गैः साधारणविशेषणैः ।
 छन्दो ज्ञात्वा पृथग्वाक्यैः स्वबुद्ध्या मानसीं श्रयेत् ॥
 समस्यं पदवाक्यमिति सतर्व्यम् ॥

इति समस्यापूरणमरीचि ॥ १९ ॥

इति महाराजाधिराजश्रीमन्माणिक्यचन्द्रकारितेऽलंकारशेखरे कविसामर्थ्यरत्नम् ॥

विंशो मरीचि ।

रस आत्मेत्युक्तम् । तस्य यथा—आत्मानं विना शरीरमप्रयोजकं तथा
 रसं विना काव्यमित्यर्थः ॥

यदाह—

‘साधुपाके विना स्वाद्यं भोज्यं निर्लवणं यथा ।
तथैव नीरस काव्यं स्यान्नो रसिकतुष्टये ॥’

तत्र रसत्वमङ्गाङ्गीभावापन्नसकलविभावादि साक्षात्कारत्वम् । अङ्गा-
ङ्गीत्यादि समूहालम्बनवारणाय । रसत्वमपि जातिरिति वयम् । केचित्तु—
कारणेनाथ कार्येण सहकारिभिरेव च ।

व्यक्तत्वं नीयमानस्तु स्थायीभावो रसः स्मृतः ॥

कारणमङ्गनानवयौवनादि ।—

कार्याणि—

स्तम्भः स्वेदोऽथ रोमाञ्चः स्वरभङ्गोऽथ वेपथुः ।

वैवर्ण्यमश्रुप्रलय इत्यष्टौ सात्त्विका मताः ॥

सहकारिण उद्यानादयः । व्यभिचारिणो ग्लान्यादयः । यदाहुः—

विभावैरनुभावैश्च सात्त्विकैर्व्यभिचारिभिः ।

आरोप्यमाण उत्कर्षं स्थायीभावो रसः स्मृतः ॥

तमिदानीं विभजते—

शृङ्गारहास्यकरुणारौद्रवीरभयानकाः ।

वीभत्साद्भुतशान्ताख्याः काव्ये नव रसाः स्मृताः ॥ १ ॥

शृङ्गारत्वहास्यत्वादिर्कं च जातिविशेष एव । व्यक्तिप्रश्नस्तु सुख-
ज्ञानात्मकरसवादिमतेन भवत्येवेति दिक् ।

तत्र शृङ्गारं विभजते—

संभोगो विग्रलम्भश्च शृङ्गारो द्विविधो मतः ।

तत्र स्त्रीपुंसलक्षणेष्टप्राप्तौ रतिरेव संभोगः । तदुक्तम्—

अनुरक्तौ निपेवेतां यत्रान्योन्यं विलासिनौ ।

दर्शनस्पर्शनादीनि संभोगोऽयमुदाहृतः ॥

तत्र नायिकाश्रयः संभोगो यथा—

‘शून्यं वासगृहं विलोक्य शयनादुत्थाय किञ्चिच्छत्रौ’

निद्रान्याजमुपागतस्य सुचिरं निर्वर्ण्य पत्युर्मु-

विश्रब्धं परिचुम्ब्य जातपुलकामालोक्य गण्डस्थलीं
लज्जानम्रमुखी प्रियेण हसता बाला चिरं चुम्बिता ॥'

आलोक्य नम्रमुखीत्यन्वयः ।

नायिका चतुर्विधा—

अनूढा च स्वकीया च परकीया पङ्गाङ्गना ।
त्रिवर्गिणः स्वकीया स्यादन्याः केवलकामिनः ॥ २ ॥
अनुरक्तानुरक्तेन स्वयं या स्वीकृता भवेत् ।
सानूढेति यथा राज्ञो दुष्यन्तस्य शकुन्तला ॥ ३ ॥
देवतागुरुसाक्ष्येण स्वीकृता स्वीयनायिका ।
परकीयाप्यनूढेव विशेषस्तु स्फुटस्तयोः ॥ ४ ॥
सामान्यवनिता वेश्या भवेत्कपटपण्डिता ।
न हि कश्चित्प्रियस्तस्या दातारं पुरुषं विना ॥ ५ ॥

अस्याः प्रकाशः, अन्यासां प्रच्छन्नो रमण इति विशेषः । ताश्चा-
ष्टधा । तदुक्तम्—

खण्डितोत्कण्ठिता प्रोषित्पतिका चाभिसारिका ।
कलहान्तरिता वासकसज्जा विप्रलब्धिका ।
खाधीनभर्तृका चान्या चतस्रोऽप्यष्टधा मताः ॥

नायकाश्रयो यथा—

'त्वं मुग्धाक्षि विनैव कञ्चुलिकया घत्से मनोहारिणी
लक्ष्मीमित्यभिघातरि प्रियतमे तद्वीटिकासस्पृशि ।
शय्योपान्तनिविष्टसस्मितसखीनेत्रोत्सवानन्दितो

निर्यातः शनकैरलीकवचनोपन्यासमालीजनः ॥'

रूपसौभाग्यसंपन्नः कुलीनः कुशलो युवा ।

अनुद्धतः सन्नृत्तवाङ्नायकः प्रीतये स्त्रियाम् ॥ ६ ॥

रस आभ्यं बहुप्रकारोऽपि संक्षेपेण चतुर्विधः ।

रसं विना काङ्क्षूलो दक्षिणश्च शठधृष्टौ च ते यथा ॥ ७ ॥

१. 'निरहे' क.; 'वराङ्गना' ग, 'पराङ्गना' घ.

नीलीरागोऽनुकूलः स्यादनन्यरमणीरतः ।
 दक्षिणश्चान्यचित्तोऽपि यः स्यादविकृतः स्त्रियाम् ॥ ८ ॥
 प्रियं वक्त्यप्रियं तस्याः कुर्वन्त्यो विकृतः शठः ।
 धृष्टो ज्ञातापराधोऽपि न विलक्षोऽवमानितः ॥ ९ ॥

विप्रलम्भस्तु—

भावो यदा रतिर्नाम प्रकर्षमधिगच्छति ।
 नाधिगच्छति चाभीष्टं विप्रलम्भः स उच्यते ॥ १० ॥

इत्यनेन लक्षितः । अत्राभीष्टं स्त्रीपुंसलक्षणमेव । स च
 पूर्वानुरागो मानात्मा प्रवासः करुणात्मकः ।
 विप्रलम्भश्चतुर्धा स्यात्पूर्वपूर्वो ह्ययं गुरुः ॥ ११ ॥

तत्र

स्त्रीपुंसयोर्नवालोकादेवोल्लसितरागयोः ।
 ज्ञेयः पूर्वानुरागोऽयमलाभादतिक्रामयोः ॥ १२ ॥

यथा—

‘प्रेमाद्राः प्रणयस्पृशः परिचयादुद्गाढरागोदया-
 स्तास्ता मुग्धदृशो निसर्गमधुराश्चेष्टा भवेयुर्मयि ।
 यस्यान्त करणस्य बाह्यकरणव्यापाररोधी क्षणा-
 दाशसा परिकल्पितास्वपि भवत्यानन्दसान्द्रोदयः ॥’
 अथान्यवनितासक्तमवमत्य स्ववल्लभम् ।
 ईर्ष्यावशेन वैमुख्यमेव मान उदाहृतः ॥ १३ ॥

यथा—

‘सा पत्युः प्रथमाप्राधसमये सख्योपदेशं विना
 नो जानाति सविभ्रमाङ्गवलना वक्रोक्तिसंसूचनम् ।
 अच्छैरच्छकपोलमूलगलितैः पर्यस्तनेत्रोत्पला
 वाला केवलमेव रोदिति लुठलोलालकैरश्रुभिः ॥’
 प्रवासः परदेशस्थे द्वितीये विरहोद्भवः ।

यथा—

‘त्वामालिख्य प्रणयकुपितां धातुरागैः शिलाया-
मात्मानं ते चरणपतितं यावदिच्छामि कर्तुम् ।
अस्रैस्तावन्मुहुरुपचितैर्दृष्टिरालुप्यते मे
क्रूरस्तस्मिन्नपि न सहते सगमं नौ कृतान्तः ॥’

इत्यादौ ।

स्यादेकतरपञ्चत्वे दम्पत्योरनुरक्तयोः ।

शृङ्गारः करुणाख्योऽयमजस्य हि रतेरिव ॥ १४ ॥

ननु शृङ्गारस्य रतिप्रकृतित्वात्तस्याश्च सुखसंवेदनरूपत्वात्तस्य च विप्रलम्भेऽसंभवात्स कथं शृङ्गारभेद इति चेन्न । ‘घन्योऽहमस्याः कृते दशामिमामनुभवामि’ इति तत्रापि तदभिमानात् । क्वचित्संभोगपोषकत्वेन स्पृहणीयत्वाच्चेति विस्तृतं मयैव काव्यरत्ने । श्रीपादस्तु—

रतिर्भवति देवादौ मुनौ पुत्रे नृपे गुरौ ।

शृङ्गारस्तु भवेत्सैव या कान्ता विषया रतिः ॥ १५ ॥

तत्र देवे यथा—

‘कण्ठकोणविनिविष्टमीश ते कालकूटमपि ते महामृतम् ।

अप्युपात्तममृतं भवद्द्वपुर्भेदवृत्ति यदि मे न रोचते ॥’

मुनौ यथा—

‘हरत्यघं संप्रति हेतुरेष्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् ॥’

पुत्रे यथा—

‘एह्येहि वत्स रघुनन्दन पूर्णचन्द्र

चुम्बामि मूर्ध्नि सुचिरं च परिष्वजे त्वाम् ।

आरोप्य वा हृदि दिवानिशमुद्रहामि

वन्देऽथवा चरणपुष्करकद्वयं ते ॥’

नृपे यथा—

‘ते कोपीनधनास्त एव सुचिरं धात्रीफलं भुञ्जते
 तेषा द्वारि नदन्ति वाजिनिवहास्तैरेव लब्धा स्थितिः ।
 तैरेतत्समलंकृतं निजकुलं कि वा बहु ब्रूमहे
 ये दृष्टाः परमेश्वरेण भवता तुष्टेन रुष्टेन वा ॥’

गुरौ यथा—

‘हा तात विश्वजनवत्सल मामकीन-
 जीवौषध द्युमणिवंशवतसभूत ।
 स्यां चेद्भवत्कुलजसद्गनि चेटकः स्या
 यद्वा भवच्चरणपङ्कजरेणुरेव ॥’

हासमूलः समाख्यातो हास्यनामा रसो बुधैः ।
 चेष्टाङ्गवेषवैकृत्याद्वाच्यो हासस्य चोद्भवः ॥ १६ ॥
 कपोलाक्षि कृतोल्लासो भिन्नोऽष्टः स महात्मनाम् ।
 विदीर्णास्यश्च मध्यानामधमानां स शब्दकः ॥ १७ ॥

यथा—

‘नपुंसकमिति ज्ञात्वा प्रियायै प्रेषित मनः ।
 तच्च तत्रैव रमते हताः पाणिनिना वयम् ॥’
 शोकोत्थः करुणो ज्ञेयस्तत्र भूपातरोदने ।
 वैवर्ण्यमोहनिर्वेदप्रलापाश्रूणि वर्णयेत् ॥ १८ ॥

यथा—

‘मदेकपुत्रा जननी जरातुरा नवप्रसूतिर्वरटा तपस्विनी ।
 गतिस्तयोरेष जनस्तमर्दयन्नहो विधे त्वा करुणा रुणद्धि न ॥’
 क्रोधात्मको भवेद्रौद्रः क्रोधः प्रौढ्या च वैरिणः ।
 भीष्मवृत्तिरसामान्यो भवेदुग्रक्रियाश्रयः ॥ १९ ॥
 स्वांशघातः स्वशंसास्त्रोत्क्षेपभ्रकुटयस्तथा ।
 अन्नारातिजनाक्षेपो दलनं चोपवर्ण्यते ॥ २० ॥

यथा—

‘कृतमनुमतं दृष्टं वा यैरिदं गुरु पातकं
 मनुजपशुभिर्निर्मर्यादैर्भवद्विरुदायुधैः ।
 नरकरिपुणा सार्धं तेषां समं स किरीटिना-
 मयमहमसृङ्गेदोमांसैः करोमि दिशां वलीन् ॥’
 उत्साहात्मा भवेद्वीरो बलशस्त्राश्रयश्च सः ।
 नायकोऽत्र भवेत्सर्वैः श्लाघ्यैरधिगतो गुणैः ॥ २१ ॥

यथा—

‘क्षुद्राः सत्रासमेते विजहति हरयो भिन्नशक्रेभकुम्भा
 युष्मद्गात्रेषु लज्जां दधति परममी सायका निष्पतन्तः ।
 सौमित्रे तिष्ठ पात्र त्वमसि नहि रुषां नन्वहं मेघनादः
 किञ्चिद्भङ्गलीलानियमितजलधिं राममन्वेषयामि ॥’
 भयानको भवेद्भीतिप्रकृतिर्घोरवस्तुनः ।
 स च प्रायेण वनितानीचवालेषु दृश्यते ॥ २२ ॥
 दिगालोकास्य शोषाङ्गकम्पा गद्गदसंभ्रमाः ।
 स्तम्भवैवर्ण्यमोहाश्च वर्ण्यन्ते विबुधैरिह ॥ २३ ॥

यथा—

‘श्रीवाभङ्गाभिरामं मुहुरनुपतति स्यन्दने बद्धदृष्टिः
 पश्चार्धेन प्रविष्टः शरपतनभयाद्भ्रूयसा पूर्वकायम् ।
 शष्पैरर्धावलीढैः श्रमविवृतमुखभ्रंशिभिः कीर्णवर्त्मा
 पश्योदग्रदुत्तत्वाद्वियति बहुतरं स्तोकमुर्व्यां प्रयाति ॥’
 बीभत्सः स्याज्जुगुप्सातः सौहृद्यश्रवणोक्षणात् ।
 निष्ठीवनास्यभङ्गादि स्यादत्र महतां न च ॥ २४ ॥

यथा—

‘उत्कृत्योत्कृत्य कृत्तिं प्रथममथ पृथूत्सेधभूयांसि मांसा-
 न्यंसस्त्रिफवृष्टपिण्डाद्यवयवसुलभान्युग्रगन्धीनि जग्ध्वा ।

आर्तः पर्यस्तनेत्रं प्रकटितदशनः प्रेतरङ्गः करङ्गा-
 दङ्कस्थादस्थिसस्यं स्थपुटगतमपि क्रव्यमव्यग्रमत्ति ॥'
 विस्रयात्माद्भुतो ज्ञेयो स चासंभाव्यवस्तुनः ।
 दर्शनाच्छ्रवणाद्वापि प्राणिनामुपजायते ॥ २५ ॥
 तत्र नेत्रविकारः स्यात्पुलकः स्वेद एव वा ।
 निस्पन्दनेत्रता साधु साधुवादा तथा च गीः ॥ २६ ॥

यथा—

‘चित्रं कनकलतायां शरदिन्दुस्तत्र खञ्जनद्वितयम् ।
 तत्र च मनोजघनुपी तदुपरि गाढान्धकाराणि ॥’
 सम्यग्ज्ञानसमुत्थानः शान्तो निःस्पृहनायकः ।
 रागद्वेषपरित्यागे सम्यग्ज्ञानस्य चोद्भवः ॥ २७ ॥
 पश्चात्तापः शरीरादि यावद्वस्तुविडम्बनम् ।
 विवेकचित्तस्थैर्यादि योगाद्यास्तस्य लक्षणम् ॥ २८ ॥

यथा—

‘अहौ वा हारे वा कुसुमशयने वा दृषदि वा
 मणौ वा लोष्ठे वा बलवति रिपौ वा सुहृदि वा ।
 तृणे वा क्लैणे वा मम समदृशो यान्तु दिवसाः
 क्व चित्पुण्यारण्ये शिव शिव शिवेति प्रलपतः ॥’

स्त्रैण स्त्रीसमूहः । अत्र अहिरिव हारो हेयो, न तु हारवदहिरप्युपादेय
 इति बोद्धव्यम् । इह सर्वत्र तत्तद्रसत्वमात्र उदाहरणमिति स्मर्तव्यम् ।

इदानीं रसानामविरोधविरोधावाह—

शृङ्गारहास्यौ करुणवीभत्सौ वीररौद्रकौ ।
 भयानकाद्भुतौ मित्रे मिथः शान्तो न कस्यचित् ॥ २९ ॥
 शान्ते करुणवीभत्सौ न कश्चिद्वेष्टि चाद्भुतः ।
 शृङ्गारशान्तकरुणौ हासस्य करुणो रिपुः ॥ ३० ॥

अत्र करुणवीभत्सयोर्मैत्री विशेषाभिप्रायेणेति स्मर्तव्यम् ॥

स्थायीभावो रस इत्युक्तमतस्तानाह—

रतिर्हासश्च शोकश्च क्रोधोत्साहौ भयं तथा ।

जुगुप्सा विस्मयो भावा निर्वेदः स्थायिनो नव ॥ ३१ ॥

स्थायिनो भावा नवेत्यन्वयः । ननु निर्वेदस्य कथं शान्तरसस्थायिता व्यभिचारित्वादिति चेत्, न । अधिकरणभेदेनोभयाविरोधादित्यन्यत्र विस्तरः । स्थायिलक्षणं तु

विरुद्धैरविरुद्धैर्वा भावैर्विच्छिद्यते न यः ।

आत्मभावं नयत्यन्यान्स्थायीभावः स उच्यते ॥ ३२ ॥

विरुद्धैर्जुगुप्सादिभिरविरुद्धै रत्यादिभिर्यो न विच्छिद्यते । विशेषलक्षणं तु—‘मनोऽनुकूलविषयं सुखात्मकसंवेदनं रतिः । अङ्गक्रीडादिभिश्चेतोविकारो हासः । इष्टनाशादिजनितचित्तवैक्लव्यं शोकः । प्रतिकूलतैक्ष्ण्यस्य प्ररोहः क्रोधः । कार्यारम्भे संरम्भः स्थिर उत्साहः । व्याघ्रादिदर्शनादिजनितचित्तवैक्लव्यं भयम् । दोषदर्शनात्पदार्थेषु गर्हणं जुगुप्सा । लोकसीमातिक्रान्तपदार्थविषयश्चित्तविकारी विस्मयः । तत्त्वज्ञानादीर्ष्यादिभिः स्वावमाननं निर्वेदः । एते च सर्वभावेषु मुख्यः । यदाह—

यथा नराणां नृपतिः शिष्याणां च यथा गुरुः ।

तथा सर्वेषु भावेषु स्थायीभावः स्मृतो महान् ॥

विभावो द्विविधः—‘उद्दीपन आलम्बनश्च । तत्र कोकिलवसन्तादिरुद्दीपनः । नायिकादिरालम्बनः । योगात् । अस्माकं मते रतित्वादिकमनुभावत्वादिकं च जातिरेव । नहि वैशेषिकादिवदस्मत्प्रक्रियेति । अनुभावलक्षणं तु—

अनुभावो विकारस्तु भावसंसूचनात्मकः ।

तत्र—

हेलाविच्छित्तिविब्योककिलकिञ्चितविभ्रमाः ।

लीला विलासो हावश्च विक्षेपो विकृतं मदः ॥ ३३ ॥

मोह्नायितं कुट्टिमितं मौग्ध्यं च तपनं तथा ।
ललितं चेत्यमी हावाश्रेयाः शृङ्गारभावजाः ॥ ३४ ॥

एतच्चास्माभिः प्रपञ्चितमन्यत्र । सात्विकलक्षणं तु—

रजस्तमोभ्यामस्पृष्टं मनः सत्वमिहोच्यते ।

निर्वृत्तयेऽस्य तस्यागात्प्रभवन्तीति सात्विकाः ॥ ३५ ॥

अस्य रसस्य । व्यभिचारिलक्षणं तु—

विशेषेणाभितः काये स्थायिनं भावयन्ति ये ।

अनुभावादिहेतूस्तान्वदन्ति व्यभिचारिणः ॥ ३६ ॥

आदिपदात्त्वेदादिपरिग्रहः । ते च—

निर्वेदग्लानिशङ्काख्यास्तथासूयामदभ्रमाः ।

आलस्यं चैव दैन्यं च चिन्ता मोहः स्मृतिर्धृतिः ॥ ३७ ॥

व्रीडा चपलता हर्ष आवेशो जडता तथा ।

गर्वो विपाद औत्सुक्यं निद्रापसार एव च ॥ ३८ ॥

सुप्तं विरोधोऽमर्षश्चाप्यवहित्थमथोग्रता ।

मतिर्व्याधिस्तथोन्मादस्तथा मरणमेव च ।

त्रासश्चैव वितर्कश्च विज्ञेया व्यभिचारिणः ॥ ३९ ॥

अमी च प्रत्येकमेव श्लाघ्यन्ते । क्वचिच्छबलतापि । यथा—‘क्वाकार्यं शशलक्ष्मणः’ इत्यादौ । अत्र ‘क्वाकार्यम्’ इति वितर्कः । ‘भूयोऽपि दृश्येत’ इत्यौत्सुक्यम् । ‘दोषाणाम्’ इति मतिः । ‘कोपेऽपि’ इति स्मृतिः । ‘किं वक्ष्यति’ इति शङ्का । ‘स्वप्नेऽपि सा दुर्लभा’ इति दैन्यम् । ‘चेतः स्वास्थ्य-मुपैहि’ इति धृतिः । ‘कः खलु’ इत्यादि चिन्ता ॥

इत्यलंकारशेखरे विश्रामरत्न रसमरीचि ॥ २० ॥

एकविंशो मरीचिः ।

‘परे रसदोषा भावानुकूलवर्णादयः काव्यशरीरे मनः’ इत्युक्तम् । अतो रसदोषानिदानीमाह—

स्वस्वशब्दैरुपादानं भावस्य च रसस्य च ।

कष्टप्रकल्पनीयत्वमनुभावविभावयोः ॥ १ ॥

प्रक्रान्तरसवैरित्त्वं तेषां व्यक्तिविपर्ययः ।

अनौचित्यं च सर्वत्र रसे दोषाः स्थुरीदृशाः ॥ २ ॥

सामान्यतो विशेषतो वा स्वस्ववाचकशब्दप्रतिपादितानां निर्वेदादीनां रत्यादीनां वा रसाननुगुणत्वमिति सकलानुभवसिद्धम् । तत्र व्यभिचारिणः स्वशब्दोपादानम् ॥

यथा—

‘सत्रीडा दयितानने सकरुणा मातङ्गचर्माश्वरे

सत्रासा भुजगे सविस्मयरसा चन्द्रेऽमृतस्यन्दिनि ।

सेष्यां जह्नुसुतावलोकनविधौ दीना कपालोदरे

पार्वत्यानवसंगमप्रणयिनी दृष्टिः शिवायास्तु वः ॥’

सत्रीडा प्रतिनयननिपातात् । अत्र त्रीडादीनां स्वस्वभावप्रतिपादितानां चमत्कारजनकत्वस्य सहृदयसाक्षिकतया तदभावादेव रसभङ्ग इत्युचितम् ।

एतदेव प्रत्युदाहरणेन प्रतिपादयन्ति—

‘व्यानम्रा दयितानने मुकुलिता मातङ्गचर्माश्वरे

सोत्कम्पा भुजगे निमेषरहिता चन्द्रेऽमृतस्यन्दिनि ।

मीलञ्जूः सुरसिन्धुदर्शनविधौ म्लाना कपालोदरे

पार्वत्या नवसंगमप्रणयिनी दृष्टिः शिवायास्तु वः ॥’

स्थायिनो यथा—

‘संप्रहारे प्रहरणैः प्रहाराणां परस्परम् ।

झणत्कारैः श्रुतिगतैरुत्साहस्तस्य कोऽप्यभूत् ॥’

संप्रहारः संग्रामः । अत्रोत्साहस्य । रसस्य रसशब्दप्रतिपादितस्य रसाजनकत्वम् ॥

यथा—

‘तामनङ्गजयमङ्गलश्रियं किञ्चिदुच्चभुजमूलशोभिनी ।

नेत्रयोः कृतवतोऽस्य गोचरे कोऽप्यजायत रसो निरन्तरः ॥’

शृङ्गारादिपदप्रतिपादितस्य यथा—

‘आलोक्य कोमलकपोलतलाभिषिक्त-
व्यक्तानुरागसुभगामभिराममूर्तिम् ।
पश्यैष वाल्यमतिवर्त्य विवर्तमानः
शृङ्गारसीमनि तरङ्गितमातनोति ॥’

अनुभावस्य कष्टप्रकल्पनीयत्वं यथा—

‘कर्पूरपूरघवलद्युतिपूरघौत-
दिङ्मण्डले शिशिररोचिषि यस्य यूनः ।
लीलाशिरोंशुकनिवेशविशेषकृत्ति-
व्यक्तस्तनोन्नतिरभून्नयनावनौ सा ॥’

अत्र चन्द्रादय उद्दीपनालम्बनविभावाः शृङ्गारयोग्या अनुभावाप्रतीत्या आस्वादनापर्यवसायिन. स्थिताः । यद्यप्यंशुकनिवेशोऽनुभावत्वयोग्यस्तथापि तस्य स्तनव्यक्तिप्रयोजकत्वेनोपादानात्तस्य तदनुभावकत्वपर्यवसानम् । यद्वा पुंसि निष्ठ एवात्र शृङ्गारः प्रतिपिपादयिषितः, ‘अभून्नयनावनौ सा’ इत्यनेन तस्यैवालम्बनत्वप्रतिपादनात् । न च पुंसि कश्चिदनुभाव उपात्तः, न च विभावैरप्याक्षेपार्ह इति कष्टेन प्रकल्पनीयः ॥

विभावस्य यथा—

‘परिहरति रतिं मतिं लुनीते स्वलतितरां परिवर्तते च भूयः ।
इति वत विषमा दशास्यदेहं परिभवति प्रसभं किमत्र कुर्मः ॥’.

इत्यनेन प्रकारेणास्य दशा देहं परिभवतीत्यन्वय. । अत्र रतिपरिहारादीनामनुभावाना करुणादावपि सभवेन कामिनीरूपो विभावो यत्प्रतिपाद्य. प्रकरणादिसव्यपेक्षत्वात् ॥

प्रकृतरसविरोधिविषयको विभावादिः ।

तत्र विभावव्यभिचारिणोरुदाहरणम्—

‘प्रसादे वर्तस्व प्रकटय मुदं सत्यज रूपं
प्रिये शुष्यन्त्यङ्गान्यमृतमिव ते सिञ्चतु वचः ।

निधानं सौख्यानां क्षणमभिमुखं स्थापय मुखं

न मुग्धे प्रत्येतुं प्रभवति गतः कालहरिणः ॥'

अत्र शृङ्गारे प्रतिकूलस्य शान्तस्यानित्यताप्रकाशनरूपो विभावः । तत्प्रकाशितो निर्वेदश्च व्यभिचार्ययुक्तः, शान्ते निर्वेदस्य स्थायित्वात् । व्यक्तिविपर्यय इति । यद्यक्तौ यद्वर्णनमनुचितं तत्र तद्वर्णनम् । व्यक्तयो दिव्या अदिव्या दिव्यादिव्याश्च तत्र दिव्यत्वममर्त्यैकरूपता । यथा—शिवादिशेषादेः । अदिव्यत्वम् मर्त्यैकरूपता । यथा—मालतीमाधवादेः । दिव्यादिव्यत्वमुभयरूपत्वम् । यथा—श्रीकृष्णादेः । त्रिविधा अप्येते चतुर्धा भवन्ति । वीररौद्रशृङ्गारशान्तरसप्रधानाः । घीरोदात्तघीरोद्धतघीरललितघीरशान्ताः । यथा—रामभार्गवकृष्णजीमूतवाहनाः । एते चोत्तममध्यमाधमभेदाद्बहवो भवन्ति । तत्र स्वःपातालगमनसमुद्राद्युल्लङ्घनपर्वतस्फोटनाद्युत्साहो दिव्येष्वेव वर्णनीयः । अदिव्येषु तु यावदेव लोकप्रसिद्धमुचितं तावदेव वर्णनीयम् ॥

अनौचिती च महात्रसदोषः । स च

भवानीशंकरादीनां पित्रोर्वा केलिवर्णनम् ।

अत्युक्तिर्वा नभःसाम्यं स्तनादौ स्यादनौचिती ॥

इत्यनेनोक्तास्ति । यद्यपि कुमारसंभवे कालिदासेन वर्णितमस्ति तथाप्यर्वाचीनेन न कर्तव्यम् । न हि गजानामुदर्यं तेजो वटकाष्ठमशितं पचतीत्यस्मदादीनामुदर्येण तेजसा तथा भवितव्यमिति न्यायात् । तस्यापि दोषत्वाद्वा दोषान्तरवदिति ॥

दोषं व्यक्तिविवेकेषु कविलोकविलोचने ।

काव्यमीमांसिषु प्राप्तं महिमा महिमादृतः ॥ ३ ॥

१. 'इत्यनेनास्ति वर्णनम्' ग. २. 'तस्यापि दोषानाह—' ख. 'तस्यापि दोषत्वाद्वा दोषान्वक्तुं वदन्ति' ग. ३. 'दोषवदिति' क. ४. 'तेषां व्यक्ति' ख. 'दोषो' ग. ५. 'के खं' क. ६. 'मीमांसकप्राप्तमहिमा' ग. ७. 'महिमोह महाकवि.' ख.

यदाह महिमा—

अनौचित्यादृते नान्यद्रसभङ्गस्य कारणम् ।

प्रसिद्धौचित्यमूला हि रसस्योपनिषत्परा ॥

ईदृशा इत्यनेनान्येऽप्यनौचित्यहेतवो दोषा भवन्तीति सूचितम् ।
यथा—नायिकाया मानादिना चरणप्रहारादिना वा नायकस्यात्यन्तिक-
कोपवर्णनम् । व्यक्तिविपर्ययानौचित्ययोरवान्तरभेदविवक्षयेदं भेदकथनम् ।
अमीषा च क्वचिददोषतापि । यत्र न रसहानिर्भवति तत्र सहृदयैरेव प-
र्यालोचनीयमिति ग्रन्थगौरवभयान्नेह तन्यत इति ॥

इत्यलंकारशेखरे विश्रामरत्ने रसदोषमरीचिः ॥ २१ ॥

द्वाविंशो मरीचिः ।

इदानीमनुकूलान्वर्णानाह—

उद्दामा वीररौद्रादौ छन्दोरीत्यक्षरादयः ।

हृद्याः शृङ्गारहास्यादौ परयोर्मध्यमा गतिः ॥ १ ॥

रौद्रादावित्यादिपदेन भयानकस्य । हास्यादाविति करुणस्य परिग्रहः ।
परयोर्वाभत्साद्भुतयोः । शान्तस्य नियमो नास्तीति हृदयम् । उद्दाम छन्दः
दण्डकस्रग्धरादि । रीतिगौडी । अक्षरेषु श्रीपादः—

उद्दामाः सन्तरालेन सजातीयेनरेण च ।

योगौघाद्याश्च चत्वारः शैषौ विकटगुम्फना ॥

हृद्ये उपेन्द्रादिच्छन्दः । रीतिर्वैदर्भी । अक्षरेषु पुनः स एव ।

रंगौ च लघ्वन्तरितौ नैश्वोपर्यनुनासिकः ।

असमासोऽथ सोऽल्पो वा हृद्य स्यात्संघिसौष्टवम् ॥

यथा—

‘अनङ्गरङ्गप्रतिवं यदङ्ग भङ्गीभिरङ्गीकृतमानताङ्गया ।

कुर्वन्ति यूना हृदय यथैताः स्वान्तानि शान्तापरचिन्तनानि ॥’

१. ‘प्रसिद्धौ’ ग. २. ‘सजातीयेतरेण’ ग, ‘सजातीयरणेन च’ ख घ. ३. यो-
गाद्याश्चैव’ ग. ४. ‘चाद्यौ’ ख, ‘शेषा’ ग. ५. ‘हसौ’ ख, ‘नसौ’ ग, ‘हसौ’ घ.
६. ‘ण’ क, ‘नश्च पर्य’ ख. ७. ‘तदङ्ग इति काव्यप्र०. ‘यदङ्गभङ्गी’ ग.

अथ वैपरीत्यं दोषायेति मनसिकृत्य क्वचिदोषतामाह—

वक्तृवाच्यप्रबन्धानामौचित्येन क्वचित्क्वचित् ।
रचनावृत्तिवर्णानामन्यथात्ममपीष्यते ॥ २ ॥

यथा—

‘मन्थायस्तार्णवाम्भ पुतकुहरचलन्मन्दरध्वानधीरः

कोणाघातेषु गर्जत्प्रलयघनघटान्योन्यसघट्टचण्डः ।

कृष्णाक्रोधाग्रदूतः कुरुशतनिघ्ननोत्पातनिघातवात

केनास्मत्सिंहनादप्रतिरसितसंखो दुन्दुभिस्ताडितोऽयम् ॥’

अत्र हि न वाच्यमुद्दामं प्रश्रत्वात् । प्रबन्धश्चाभिनेयत्वान्न तथा ।
किं तु वक्ता भीमसेन इति तदौचित्यादुद्दामा रचनादयः ॥ क्वचिद्वाच्यौ-
चित्या ।

यथा—

‘शङ्कुव्याकीर्णरङ्कुद्रुतनिशितशरक्षुण्णदीव्यत्तरक्षु

ज्याघोषक्षुब्धकण्ठीरववरचकितव्यस्तमातङ्गयूथम् ।

खङ्गव्यालनखङ्गं तुमुलकलकलं प्रान्तकूजच्छकुन्तं

भल्लाध्वस्ताच्छभल्ल वनभुवि मृगयाकर्म तेन प्रतेने ॥’

अत्र हि वाच्यस्य सर्वप्राणिविप्लवात्मकमृगयाया एव तथात्वात्तथा ।
क्वचित्प्रबन्धौचित्यस्य यथा— कादम्बर्यादौ शृङ्गारेऽपि न मसृणवर्णा इति
दिक् ।

सर्वसाधारणं दोषमाह—

गृहीतमुक्तको नेष्टो हरचानां विशेपतः ।

मात्राभेदोऽप्यतः श्लाघ्यः पदे त्वेप शुभावहः ॥ ३ ॥

एकस्य पदस्य शेषे यो वर्णः सोऽपरस्याद्ये न दीयते । यथा—नाककला ।
हकाररेफकाराणां तु सुतराम् ।

१ ‘क्रोधाग्निदूत’ क. २. ‘मुखो’ ग. ३. ‘न शेपता’ ग. ४. ‘पदोऽप्येष’ ग, ‘पदे
चैष’ घ.

यथा—

‘प्रवाहहरिता दूर्वा विहाररसित तथा ।

स्फुरत्काचचया भूमिर्भूयः पुण्यैरवाप्यते ॥’

मात्राभेदे तु खल्पो दोषः । यथा—नाककादम्बिनी । पदे त्वेष न दोषः, किंतु गुणः । यथा—‘वन्दामहे महेशानम्’ इत्यादौ ॥

अन्यदप्याह—

रणयोश्च चवर्णस्य शैथिल्यायैव भूरिता ।

रेफणकारचकाराणां भूयस्त्व शैथिल्यहेतुतया रसहानिकरमित्यर्थः ।

सधौ वर्णदोषमाह—

शंरहास्तादतिहृद्ये नमशरहाः काट्टकाराच्च ।

चलतथशरा नकारादधरा दोषाय भूयसां योगः ॥ ४ ॥

तात्कारात् । कात्कारात् । टाट्टकारात् । अधरा अधोवर्तिनः । अतिहृद्ययोः शृङ्गारहास्ययो रसयोर्दोषाय भवन्ति । शब्ददोषकष्टस्यान्वय-बोधविरोधिता, अस्य तु तस्मिन्नपि रसहानिरिति विशेषः । अनैकान्तिकबाधयोरिवानुमितौ । एतद्धिन्ने तु तदिति रहस्यम् । भूयसां वर्णाना योगः कात्स्न्यादिपदे ॥

श्रुतमेवान्यथाकारमक्षराणि कियन्त्यपि ।

कान्यालकारविद्याया शौद्धोदनिरसूत्रयत् ॥

उपक्रमो दोषगुणावलकारोऽथ वर्णक ।

सप्रदायः कवेस्तस्य सामर्थ्यमथ विश्रमः ॥

अष्टौ रत्नानि दीप्तानि सन्त्यलकारशेखरे ।

चत्वारः स्युरलकारे सप्रदाये मरीचयः ।

सामर्थ्ये द्वौ परसिंस्तु पञ्चके स्युस्त्रयस्त्रयः ॥

मामकीना कृतिमिमा द्विपन्तो दूषयन्ति ये ।

काव्यवार्ता न जानन्ति ते नून पासुलाः सुताः ॥

आस्ते यद्यपि पूर्वपण्डितकृतव्याख्यैव संख्यावता-
 मानन्दाय तथापि केशवकवेर्वाचामियं गुम्फना ।
 सख्यासौष्ठवशब्दलाघवमिथःसवन्धपूर्वापर-
 प्रत्यर्थिप्रतिवन्धनिर्मलगुणः कुत्रान्यतो लभ्यताम् ॥
 तर्कप्रौढमतिः प्रशस्तकवितावल्लीवसन्तोत्सवः
 कोषव्याकरणप्रपञ्चचतुरोऽलंकारपारंगमः ।
 श्रीमत्केशवमिश्रमद्भुतगुणावास नियुज्य स्वयं
 चक्रे शक्रसमः प्रवन्धमनघं माणिक्यचन्द्रो नृपः ॥

इति श्रीमन्महाराजश्रीमाणिक्यचन्द्रकारिते केशवमिश्रकृतेऽलंकारशेखरे
 विश्रामरत्नमष्टमम् ॥

समाप्तश्चायं ग्रन्थः ।



